

జనశక్తి

విప్లవ కమ్యూనిస్టుల పత్రిక

సంపుటి : 53

సంచిక : 16

విజయవాడ

5-9-2020

పేజీలు : 16

వెల : రు. 10/-

కామ్రేడ్ జస్వంతరావుకు విప్లవ జోహార్లు

సి.పి.ఐ.(ఎం-ఎల్) కేంద్ర కమిటీ ప్రకటన

మన ప్రియతమ కామ్రేడ్ జస్వంతరావును కాపాడుకోవాలన్న మన గాఢమైన ఆశలు, ఆకాంక్షలు, ప్రయత్నాలు ఫలించలేదు. కరోనాకు, తీవ్రమైన ఊపిరితిత్తులకు సంబంధించిన జబ్బుతో రెండు వారాలపాటు పోరాడి ఆగస్టు 27, 2020 రోజున రాత్రి 8 గంటలకు తుది శ్వాస వదిలారు. నక్కల్పూరి రైతాంగ విప్లవోద్యమ నేత కామ్రేడ్ కానుసన్యాల్ ప్రధాన కార్యదర్శిగా పునర్నిర్మితమైన సిపిఐ (ఎం-ఎల్) కేంద్ర కమిటీ కార్యదర్శివర్గ సభ్యులు కామ్రేడ్ జస్వంత్రే; కేంద్ర ఇంగ్లీష్ పత్రిక 'క్లాస్ స్ట్రగుల్', ఏ.పి. రాష్ట్ర కమిటీ తెలుగు పత్రిక 'జనశక్తి' సంపాదకులు; తరిమెల నాగిరెడ్డి మెమోరియల్ ట్రస్ట్ కార్యదర్శి.

కామ్రేడ్ జస్వంత్రే విద్యార్థి దశలోనే మార్క్సిజాన్ని, కమ్యూనిస్టు రాజకీయాలను స్వీకరించారు. ఐదు దశాబ్దాలకు పైగా కాలంలో ఆంధ్రప్రదేశ్ లోనూ, భారతదేశంలోనూ కమ్యూనిస్టు విప్లవోద్యమం ఎదుర్కొన్న అన్ని కష్టసుఖాలలో, మలుపులు, ఎదురుదెబ్బలు, పురోగమనాలలో దృఢంగా, పూర్తి విశ్వాసంతో ముందువరుసన నిల్చున్నారు. వృత్తివిప్లవకారుడిగా, నాయకుడిగా, పార్టీ పత్రికల సంపాదకుడిగా, టి.ఎన్.మెమోరియల్ ట్రస్ట్ కార్యదర్శిగా వివిధ బాధ్యతలు నిర్వహించారు. గ్రామీణ ప్రాంతాలలో కృషిలో భాగంగా కామ్రేడ్ జస్వంత్రే గ్రామీణ పేదలమధ్యకు, గిరిజనుల మధ్యకు వెళ్ళారు. వారిమధ్య పనిచేసారు, వారితో మమేకమయ్యారు. గ్రామీణప్రాంత ఆర్థిక పరిస్థితులను, దోపిడీపీడనలను సన్నిహితంగా



జనశక్తి

విప్లవ కమ్యూనిస్టు పత్రిక

సంపాదకుడు

పి. జస్వంతరావు

వెబ్సైట్ :

www.janasakthionline.com

ఈ-మెయిల్ :

janasakthi1963@gmail.com

సంపుటి : 53 సంఖ్య : 16

5-9-2020

లోపలిపేజీల్లో.....

చరిత్ర పుటల నుండి :

మా పార్టీ చరిత్రలో అనుభవాలు
- మావో

4

రాజకీయార్థికం :

ఏడు దశాబ్దాల పైబడిన
'స్వాహ' తంత్రం

10

ప్రకటన :

రామమందిర భూమి పూజపై సి.సి.

3

నూతన విద్యావిధానంపై సి.సి.

13

గోదావరి వరదలపై

9

నివాళి :

కా॥ ఉ. సాంబశివరావు

7

కా॥ చల్లపల్లి శ్రీనివాసరావు

8

కా॥ దేగల దానమ్మ

8

కా॥ వంగపండు ప్రసాదరావు

9

కా॥ సున్నం రాజయ్య

9

కా॥ జశ్వంత్ మృతిపై

వివిధ పార్టీల నివాళులు

15

రిపోర్టులు :

కా॥ జశ్వంత్కు తుది వీడ్కోలు

14

వెల : విడిప్రతి.....రూ.10/-

సంవత్సర చందా....రూ. 100/-

ఇరుసవూ :

పి. జస్వంతరావు, సంపాదకుడు

32-13-26/1, బి.ఎం.ఆర్. రోడ్,

ఎం.ఆర్.పురం, విజయవాడ-10.

అధ్యయనం చేసారు. భూస్వామ్యవ్యవస్థ రద్దు, వ్యవసాయ విప్లవ ప్రాముఖ్యతలను మరింత శక్తివంతంగా వివరించడానికి కామ్రేడ్ జస్వంత్కు ఇది ఎంతగానో తోడ్పడింది. మార్క్సిజం - లెనినిజం, మావో ఆలోచనా విధానాన్ని, విప్లవకమ్యూనిస్టు రాజకీయాలను, విప్లవప్రజాపంథాను తుదికంటా సమున్నతంగా ఎత్తిపట్టారు.

కామ్రేడ్ జస్వంత్ అధ్యయనశీలి. కామ్రేడ్ టి.ఎన్. నాయకత్వంలో, కామ్రేడ్ టి.ఎన్. ఆలోచనలను, జీవితాన్ని కృషిని, ఆదర్శంగా తీసుకొని, మార్క్సిజాన్ని, మార్క్సిస్టు అర్థశాస్త్రాన్ని విస్తారంగా, లోతుగా అధ్యయనం చేశారు. ప్రత్యేకించి, కామ్రేడ్ టి.ఎన్. అమరుడైన తర్వాత మార్క్సిజం వెలుగులో కమ్యూనిస్టు విప్లవకార్యక్రమానికి సంబంధించి "తాకట్టులో భారతదేశం"లో కామ్రేడ్ టి.ఎన్. చేసిన మౌలిక సూత్రీకరణలను, విశ్లేషణలను, నిర్ధారణలను భారతనిర్దిష్ట పరిస్థితులకు అన్వయించి, వివరించడాన్ని ఒక ముఖ్యమైన బాధ్యతగా, రాజకీయ కర్తవ్యంగా స్వీకరించి, దానికోసం ప్రత్యేక కృషిచేశారు. అంతర్జాతీయంగానూ, భారతదేశంలోనూ కమ్యూనిస్టు ఉద్యమం, విప్లవోద్యమాలు ఎదురుదెబ్బలు ఎదుర్కొన్న పరిస్థితుల్లో మార్క్సిజం పైనా, విప్లవరాజకీయాలపైనా దాడులు ముమ్మరం ఐన పరిస్థితుల్లో వాటిని తిప్పికొట్టడానికి, అధ్యయనం, ఆచరణల ఆధారంగా విప్లవ రాజకీయాలను వివరించడానికి విశేష కృషి చేశారు. కామ్రేడ్ జస్వంత్ అసంఖ్యాక రచనలు చేశారు. చిన్న, పెద్ద అసంఖ్యాక సభల్లో, సమావేశాల్లో తన కంచుకంరంతో శక్తివంతంగా ప్రసంగించారు. కార్మికవర్గం పాల్గొన్న అనేక సమావేశాల్లో పాల్గొని, వారి స్థితిగతులను, కార్మికోద్యమ స్థితిని అధ్యయనం చేశారు. నేటి వ్యవస్థ స్వభావాన్ని, కార్మికవర్గ హక్కులను, జీవితాలను ధ్వంసం చేస్తున్న పాలకవర్గాల విధానాలను ఎండగడుతూ, నూతన ప్రజాతంత్ర విప్లవంలో కార్మిక వర్గం నిర్వహించవలసిన పాత్రను, కార్మిక - కర్షక మైత్రి యొక్క ప్రాముఖ్యతను అనేక సమావేశాల్లో, సభల్లో వివరించారు. వివిధ రాష్ట్రాల్లో పార్టీ ఏర్పాటు చేసిన లేదా ఐక్య వేదికల్లో భారత పాలకవర్గాల విధానాలను, ఆర్థిక సంక్షోభ తీరుతెన్నులను, కారణాలను విశ్లేషిస్తూ, కమ్యూనిస్టు రాజకీయాలను వివరిస్తూ ప్రతిభావంతంగా ప్రసంగించారు. ఈ ప్రసంగాలు, రచనలు కామ్రేడ్స్కు, ప్రజలకు ఎంతో స్ఫూర్తివంతంగా, విజ్ఞానదాయకంగా, విశ్వాసాన్ని ఇనుమడింప చేసేవిగా ఉండేవి.

కామ్రేడ్ జస్వంత్ మార్క్సిస్టు మేధావి. కమ్యూనిస్టు విప్లవరాజకీయాలకు జీవితాన్ని పూర్తిగా అంకితం చేసిన నాయకుడు. స్నేహశీలి, అభిప్రాయాల విషయంలో నిశితంగా ఉండడం, పూర్తిస్పష్టత, అధికారికతతో అభిప్రాయాలను వివరించడం కామ్రేడ్ జస్వంత్ విశిష్ట లక్షణం.

మన నాయకులు కామ్రేడ్ కానుసన్యాలగారితో సాన్నిహిత్యం, చర్చల ద్వారా నకల్బర్దీ రైతాంగ విప్లవపోరాట అభివృద్ధి క్రమాన్ని, మరింత లోతుగా అధ్యయనం చేయడానికి విప్లవ ప్రజాపంథా సవ్యతను మరింత శక్తివంతంగా ఎలుగెత్తి చాటడానికి కామ్రేడ్ జస్వంత్ ఉపయోగించుకున్నారు.

సుదీర్ఘ రాజకీయ ప్రయాణంలో అన్ని పరిస్థితులలో తోడుగా, అత్యంత సన్నిహితుడుగా వున్న కామ్రేడ్ జస్వంత్ను కోల్పోవడం బాధాకరం. కమ్యూనిస్టు సిద్ధాంతాల పైనా, విశ్వాసాలపైనా కమ్యూనిస్టు ఉద్యమం సాధించిన విజయాలపైనా పెరుగుతున్న దాడులను మరింత దృఢంగా, బలంగా, ఐక్యంగా తిప్పికొట్టవలసిన ఈసమయంలో, కమ్యూనిస్టు విప్లవోద్యమం, విప్లవోద్యమాలు ఎదుర్కొన్న ఎదురుదెబ్బల నుండి, అనైక్యతల నుండి బయట పడటానికి, ఐక్య పార్టీని నిర్మించడానికి తీవ్రమైన కృషి చేయవలసిన, చేస్తున్న ఈ సమయంలో కామ్రేడ్ జస్వంత్ అకాల అమరత్వం మన పార్టీకి, భారత కమ్యూనిస్టు విప్లవోద్యమానికి తీరని నష్టం.

మన ప్రియతమ కామ్రేడ్ జస్వంతరావుకు విప్లవజోహార్లు తెలుపుదాం.

కామ్రేడ్ జస్వంత్ పోరాటస్ఫూర్తితోనే ఈ విపత్తును అధిగమించడానికి, కమ్యూనిస్టు విప్లవోద్యమంలో స్థిరమైన, శక్తివంతమైన ఐక్యతను, ఐక్య పార్టీ నిర్మాణాన్ని సాధించడానికి అవిశ్రాంత కృషి చేద్దాం.

ప్రముఖ ప్రజారచయిత, కళాకారుడు సుంకర సత్యనారాయణగారి మూడవ కూతురు శేషమ్మగారు కామ్రేడ్ జస్వంత్ జీవిత సహచరి. కామ్రేడ్ జస్వంత్కు అన్నిరకాలుగా తుదికంటా తోడుగా నిలిచిన శేషమ్మగారికి, పిల్లలకు మన ప్రగాఢ సంతాపం తెలుపుదాం. వారి బాధ, కన్నీళ్లలో పాలు పంచుకుందాం.

మధు

సి.పి.ఐ. (ఎం-ఎల్)

కేంద్ర కార్యదర్శివర్గం

ఆగష్టు 28, 2020

ప్రజాస్వామిక, లౌకికవాద విలువలకై పోరాడుదాం!

భారత రాజ్యాంగం భారతదేశాన్ని లౌకికమైనదిగా నిర్వచించి నప్పటికీ, నిజమైన అర్థంలో లౌకికవాదాన్ని దేశ రాజకీయాలు ఎన్నడూ అనుమతించలేదు. పాలకవర్గ పార్టీల హీన ప్రయోజనాలకనుగుణంగా అది ఎప్పటికీ తగ్గట్టు అప్పుడు వునర్నిర్వచించబడుతూ, అమలుచేయ బడుతోంది. అది అన్ని మతాలకు సమదూరంగాను, తటస్థంగాను ఉండటంలేదు. అన్ని మతాలను అది ఆమోదించటంలేదు. లౌకికవాదమంటే రాజ్యవ్యవహారాలన్నింటా మతాలకు దూరంగా ఉండటం. భారత పాలకవర్గాలు, వాటి రాజకీయ ప్రతినిధులు ఈ ప్రజాస్వామిక విలువను ఏనాడూ ప్రోత్సహించలేదు సరికదా, తమ రాజకీయ ప్రయోజనాలకనుగుణంగా మతాన్ని ఉపయోగించటంలో తలమునకలై ఉన్నారు.

రామమందిర భూమిపూజ సందర్భంగా ఇది మరోమారు ముందుకి వచ్చింది. అన్ని ప్రభుత్వ అధికారిక కార్యక్రమాల్లోను మెజారిటీ మతస్తుల సంప్రదాయాలు అమలు చేయబడుతున్నాయి. తక్కువ సందర్భాల్లో మైనారిటీ మతస్తుల సంప్రదాయాలు అమలుచేస్తున్నారు. భారత సాంప్రదాయాలపేరిట జరిగే ఈ విధానాలన్నీ లౌకికవాదానికి వ్యతిరేకమైనవే. దీనినే ప్రధానమంత్రి నరేంద్రమోడీ కొనసాగిస్తూ భూమిపూజ కార్యక్రమాన్ని నిర్వహించాడు. ఇది లౌకిక విలువలకు, ప్రజాతంత్ర ఆచరణకు విరుద్ధమైనది.

నరేంద్రమోడీ చేసిన ఈ భూమిపూజలో అనేక ప్రమాదకర విషయాలున్నాయి. బాబ్రీ మసీదును కూల్చివేసిన చోట శంకుస్థాపన చేయటం సుప్రీంకోర్టు తీర్పు అమలుచేయటంగా ప్రకటించుకున్నారు. రామమందిర నిర్మాణానికి అనుమతించిన అదే కోర్టు బాబ్రీ మసీదు కూల్చివేతను అత్యంత అరాచకమైన నేరపూరిత చర్యగా కూడా పేర్కొంది. రాజ్యాంగబద్ధ సంస్థలకు ఎన్నికైనవారెవరైనా బాబ్రీ మసీదు కూల్చివేత నేరానికి పాల్పడ్డవారిపై చట్టప్రకారం చర్యలు తీసుకోవాలి. కానీ, బాబ్రీ మసీదును విధ్వంసం చేసిన మూకకు నాయకత్వం వహించిన, రథయాత్ర సందర్భంగాను, బాబ్రీ మసీదు కూల్చివేత అనంతరం జరిగిన మారణహోమంలోను వేలాదిమంది అమాయకుల ప్రాణాలు పోవటానికి కారణమైన అద్వానీని పొగుడుతూ మోడీ శంకుస్థాపన చేశాడు. 2002లో గుజరాత్ ప్రభుత్వాధినేతగా ముస్లింలను ఊచకోత కోసిన వ్యక్తి, దానికి భిన్నంగా ప్రజాస్వామిక విలువలతో ఉంటాడని ఎవరైనా అనుకోగలరా!

అదే తీర్పులో సుప్రీంకోర్టు రామమందిర నిర్మాణాన్ని ఒక ట్రస్టుకి అప్పగించింది. తన రాజకీయ ప్రయోజనాలకనుగుణంగా బిజెపి దానిని తన చేతుల్లోకి తీసుకుని, శంకుస్థాపన చేయటానికి ఆగస్టు 5వ తేదీని ఎంచుకుంది. జమ్మూకాశ్మీర్‌కున్న రాజ్యాంగ ప్రతిపత్తిని తొలగించి దానిని సైనిక పాలనలో ఉంచిన సరిగ్గా సంవత్సరానికి ఈ చర్యకు పూనుకుంది.

విప్లవాభివందనలతో....

శంకరాచార్యతో సహా అనేకమంది హిందూమతాధిపతులు ఆరోజు మంచిదికాదని వ్యతిరేకించినా వాటన్నింటినీ పక్కకు నెట్టేసి హిందూ ధర్మం మొత్తానికి తానే ప్రతినిధిగా రుజువు చేసుకోవాలని తాపత్రయ పడింది. ఏ హిందూ ధర్మ పరిరక్షణకైతే తానున్నానన్నట్లుగా బిజెపి చెప్పుకుంటోందో, దానికి భిన్నంగా హిందూ మతాన్ని ఒక సాధనం కింద దిగజార్చిన వైనం దీనితో తేటతెల్లమైంది.

కరోనా వైరస్‌ను అడ్డుకోలేని తమ వైఫల్యాన్ని వైరస్‌తో సహజీవనం చేయాల్సి ఉంటుందన్న ప్రకటనతో అంగీకరించిన మోడీ ప్రభుత్వం, అది దేశ నలుమూలలా విస్తరిస్తున్న సమయంలో ఈ కార్యక్రమాన్ని చేపట్టింది. ప్రజల జీవితాలను అతలాకుతలం చేస్తున్న సర్వవ్యాపిత సంక్షోభాన్ని బిజెపి ప్రభుత్వం చాలా నేర్పుగా కరోనాపైకి నెట్టేసి, అదే అదునుగా సామ్రాజ్యవాదుల, బడా బూర్జువాల ప్రయోజనాలను నెరవేరుస్తూ, సంక్షోభ భారాలను ప్రజలపై మోపుతోంది. కరోనా కాటుకు గురవుతున్న ప్రజలకు ఉపశమనం కలిగించాల్సింది పోయి, వైద్య ఆరోగ్య సదుపాయాలు కల్పించటంలో అత్యంత ఉదాశీనంగా ఉంటూ ప్రజలపైనే దాడులు చేస్తోంది. తమ వైఫల్యాల నుండి ప్రజల దృష్టిని మళ్ళించేందుకే ఈ సమయంలో భూమిపూజ కార్యక్రమాన్ని చేపట్టారు. ఆర్థిక సంక్షోభం నుండి ఉత్పన్నమవుతున్న వాస్తవ సమస్యల నుండి ప్రజల దృష్టిని మరల్చే ప్రయత్నమే ఇది.

ప్రజల న్యాయమైన పోరాటాలను అణచివేయటం, సామ్రాజ్యవాదులు ఈ దేశాన్ని సురక్షితంగా దోచుకునే వీలు కల్పించటం, బడా బూర్జువాల భూస్వాముల పరిపాలనను కొనసాగించటమన్న భారీ లక్ష్యాల కోసం ఈ సందర్భాన్ని ఉపయోగించుకుంటున్నారు. అర్థవలస, అర్థవ్యూహంలో పాలనకు వ్యతిరేకంగా ప్రజల సంఘటితశక్తిని దెబ్బతీయటానికి గత ఏడు దశాబ్దాలుగా మతతత్వాన్ని ఒక సాధనంగా పాలకులు ఉపయోగిస్తున్నారు. భారత పాలకవర్గాలు మత విద్వేషాలను రెచ్చగొట్టటానికి తమ ప్రతినిధి రాజకీయపార్టీల ద్వారా ప్రత్యక్ష, పరోక్ష పద్ధతులు రెంటికీ పాల్పడుతున్నారు.

పలు శతాబ్దాలుగా కష్టజీవులైన ప్రజలు నిర్మించుకున్న లౌకిక విలువలను హిందూ మతతత్వశక్తులు విచ్ఛిన్నం చేయకుండా చూడాలని, వైద్యరంగంలోని నిపుణుల సలహాలను స్వీకరించాలని, బిజెపి, దాని అనుబంధ సంస్థలు తమ హీన రాజకీయ ప్రయోజనాల కోసం ప్రజల మత విశ్వాసాలను ఉపయోగించుకోనివ్వకుండా చూడాలని సి.పి.ఐ.(ఎం-ఎల్) కేంద్రకమిటీ ప్రజలకు విజ్ఞప్తి చేస్తోంది.

లౌకికవాదం కోసం పోరాడుదాం; ప్రజాస్వామ్యం కోసం పోరాడుదాం!

ఆర్థిక సమస్యలకు, సామాజిక అణచివేతలకు వ్యతిరేకంగా, ప్రజాస్వామిక హక్కుల కోసం ప్రజలను కదిలించండి!

విశ్వం,

ప్రధానకార్యదర్శి

సి.పి.ఐ. (ఎం-ఎల్)

విజయవాడ

5-8-2020

మా పార్టీ చరిత్రలో అనుభవాలు

సెప్టెంబరు 25, 1956 - లాటిన్ అమెరికా దేశాల కమ్యూనిస్టు పార్టీలకు చెందిన కొందరు ప్రతినిధులతో జరిపిన సంభాషణలోని కొంత భాగం **కా॥ సూస్**

ఈ వ్యాసంలో మావో చైనా విప్లవానుభవాలను వివరిస్తూ వర్గ దృక్పథం నుంచి గ్రామీణ ప్రాంతాల అధ్యయనం యొక్క అవసరాన్ని వివరించారు. సాధారణ పరిశీలన, నిర్దిష్ట పరిశీలన రెండూ అవసరమేనని చెప్పారు. నిర్దిష్ట పరిశీలనను సాధారణ పరిశీలనతో జోడించాలని వివరించారు. పై నుంచీ చూస్తే అంతా సమతలంగా వున్నట్లు కనిపించినా సమాజం అన్నది వివిధ వర్గాల, వాటి చలనాల రూపమని, వీటి అధ్యయనం అవసరాన్ని చెప్పినది ఈ వ్యాసం. లాటిన్ అమెరికా దేశాల కమ్యూనిస్టు పార్టీలకు చెందిన కొందరు ప్రతినిధులతో జరిపిన సంభాషణలోని కొంత భాగానికి వ్యాసరూపమిది. ప్రస్తుత పరిస్థితులలో ఉపయోగకరంగా వుంటుందని దీనిని పాఠకులకు అందిస్తున్నాం. - సంపాదకుడు.



అమెరికన్ సామ్రాజ్యవాదం మీకు, మాకు ప్రపంచ ప్రజలకు కూడా విరోధి. మీ వ్యవహారాలలో జోక్యం చేసుకోవడంకంటే మా వ్యవహారాలలో కలిగించుకోవటం అమెరికా సామ్రాజ్యవాదానికి కష్టం. అమెరికా మాకు చాలా దూరంలో వుండడం ఒక కారణం--కాని అమెరికా సామ్రాజ్యవాదం మా తైవాన్కు, జపాన్, దక్షిణ కొరియా, దక్షిణ వియత్నాం, ఫిలిప్పైన్స్ వగైరాలకు చాలా దూరాలకు పాకింది. అమెరికా తన సైన్యాలను బ్రిటన్, ఫ్రాన్స్, ఇటలీ, ఐస్లాండ్, పశ్చిమ జర్మనీలలో నిలిపింది. అలాగే ఉత్తర ఆఫ్రికాలోనూ మధ్య, సమీప ప్రాచ్యా (తూర్పు దేశాలు)లోనూ సైనిక స్థావరాలు నెలకొల్పింది. అది ప్రపంచంలో అన్ని మూలలకు

పాకింది. అది ఒక ప్రపంచ పరివ్యాప్తమైన సామ్రాజ్యవాదం. అది సకల దేశాల ప్రజలకు నెగిటివ్ ఉదాహరణగా వుండే వుపాధ్యాయుడు. ప్రపంచ ప్రజలు సమైక్యమై అమెరికా సామ్రాజ్యవాదపు విషపు కోరలను అది విస్తరించిన ప్రతిచోట పెరికివేయడానికి పరస్పరం సహాయ పడాలి. ఒక్కొక్క విషపు కోర పీకేసినప్పుడల్లా మనకు మరింత వెసులుబాటు కలుగుతూ వుంటుంది.

గతంలో చైనా కూడా సామ్రాజ్యవాదమూ భూస్వామ్య విధానాలచే అణచివేయబడిన దేశమే. కనుక మా పరిస్థితులకు మీకు చాలా పోలిక వుంది. చాలా పెద్ద గ్రామీణ జనాభా, భూస్వామ్య శక్తులు వుండడం ఏ దేశానికైనా పెద్ద గుది బండలే. కాని కార్మికవర్గం నడిపే విప్లవానికి అవే పెద్ద నిధులు. ఎందుకంటే అవి మనకు విశాల రైతాంగాన్ని మిత్రుడుగా అమర్చి పెడతాయి. అక్కోబరు విప్లవానికి ముందర రష్యాలో భూస్వామ్య విధానం బలంగా వుండింది. రైతాంగ ప్రజారాశుల మద్దతుతోనే బోల్షివిక్ పార్టీ విప్లవంలో విజయం సాధించింది. చైనా విప్లవంలో ఇది మరింత వాస్తవం. 50 కోట్లకు పైగా ప్రజలు గ్రామాలలోనే నివసిస్తున్న మా దేశం ఒక వ్యవసాయక దేశం. గతంలో పోరాటంలో మేము ప్రధానంగా రైతాంగంపై ఆధారపడ్డాం. ఇప్పుడు కూడ రైతులు సంఘటితపడి, వ్యవసాయంలో కో ఆపరేటివ్ పద్ధతి వచ్చింది. కనుకనే మా పట్టణ బూర్జువాజీ త్వరగా సోషలిస్టు రూపాంతరీకరణకు లొంగివచ్చారు. అందువల్ల

రైతాంగంలో పార్టీ కృషికి ప్రాణ సమానమైన ప్రాముఖ్యత వుంది.

భూస్వామ్య విధానం చాలా బలంగా వున్న దేశాలలో కార్మికవర్గ రాజకీయపార్టీ పల్లెసీమలకు పోయి రైతాంగాన్ని కదిలించడానికి ప్రయత్నించాలని నేను అనుకుంటున్నాను. రైతులను కదిలించడానికి మేధావులు గ్రామసీమలకు వెళ్ళినప్పుడు వారికి సరియైన దృక్పథం వుంటే తప్ప వారు రైతుల విశ్వాసాన్ని పొందలేరు. నగరాల మేధావులకు పల్లెపట్టు వ్యవహారాలు ఏమీ తెలియవు. వారు రైతు సమస్యలను ఎన్నటికీ సవ్యమైన పద్ధతిలో పరిష్కరించలేరు. మా అనుభవం ప్రకారం చాలా కాలం తర్వాత మాత్రమే. మనం వారి మంచికోసం, వారి ప్రయోజనాల కోసమే పోరాడుతున్నామని రైతులను ఒప్పించి మనం కూడా నిజంగా రైతులలో ఒకరుగా కలిసిపోయిన తరువాత మాత్రమే మనం విజయం సాధించగలం. రైతులు మనల్ని మొట్టమొదటే పోయిపోగానే నమ్ముతారని అనుకోవద్దు. మనం వారికి ఏదో ఒక సహాయం చేసినంత మాత్రానే వారు వెనువెంటనే మనల్ని నమ్మాలని ఆశించవద్దు.

రైతులు కార్మికవర్గానికి ప్రధానమైన మిత్రులు. ప్రారంభంలో మా పార్టీ కూడా రైతులలో పనిచేయడానికి గల ప్రాధాన్యతను గుర్తించలేదు. పట్టణాలలో పనికి మొదటి స్థానం, గ్రామాలలో పనికి రెండవస్థానం ఇచ్చింది. ఇండియా, ఇండోనేషియా వంటి కొన్ని ఆసియా దేశాలలోని పార్టీలు గ్రామసీమలలో అంత బాగా పనిచేయటం లేదని నాకనిపిస్తోంది.

సెప్టెంబర్ 9
44వ వర్తంతి

మార్క్సిస్టు మేహోపాధ్యాయులు కామ్రేడ్ మావాక్కు జోహార్లు

మొట్టమొదట్లో మా పార్టీ రైతులలో పని చేయటంలో విజయవంతం కాలేదు. మేధావులలో ఒక విధమైన మేధావివర్గపు అహంకారం, గర్వం వుండేవి. అందువల్లనే వారికి పల్లెసీమలపై చిన్నచూపు. గ్రామాలకు పోవడానికి వారు ఇష్టపడేవారు కాదు. ఇక రైతులు మేధావులను అనుమానంగా చూసేవారు. అప్పటికింకా మా పార్టీ గ్రామసీమలను అర్థం చేసుకోనే దారి పట్టలేదు. ఆ తరువాత మళ్ళీ మేము అక్కడికి వెళ్ళినప్పుడు ఆ దారి కనుగొన్నాం. గ్రామసీమల్లో వివిధ వర్గాలను విశ్లేషించి రైతుల విప్లవకర కోరికలను అవగాహన చేసుకోగల్గాం.

మొదటిదశలో మాకు పల్లెసీమల గురించి స్పష్టమైన అభిప్రాయాలు లేవు. చెన్ టూ-షి మితవాద, అవకాశవాద పంథా కింద, మా ప్రధాన మిత్రులైన రైతుల్ని పూర్తిగా వదిలివేశాం. మా కామ్రేడ్స్ చాలామంది గ్రామసీమలను లోతుపాతులతోకూడిన ఒక ఘనకారంలాగాకాక కేవలం కళ్ళముందు పరచుకొన్న ఒక సమతలం లాగా చూశారు. అంటే వర్గ దృక్పథం నుంచి గ్రామసీమలను ఎలా చూడాలో వారికి తెలియదు. మార్క్సిజం కొంత పట్టుబడిన తరువాత మాత్రమే వారు గ్రామసీమల్ని చూడడంలో వర్గ దృక్పథం అవలంబించారు. గ్రామ ప్రాంతాలు కేవలం సాదాసీదాగా వుండే సమతలంగాకాక ధనికులు, పేదవాళ్ళు, కటిక దరిద్రులు అంటూ విభజింపబడి వుంది అని తెలింది. వ్యవసాయ కూలీలు, పేద రైతులు, మధ్యతరగతి రైతులు, ధనిక రైతులు, భూస్వాములు అనే భాగాలుగా గ్రామసీమ విభజింపబడింది అని తెలింది. ఈ దశలో నేను గ్రామాలను అధ్యయనం చేసి, రైతు వుద్యమం పాఠశాలలు తెరిచాను. అవి చాలాకాలం నడిచాయి. నాకు మార్క్సిజం ఏదో కొంత తెలిసినప్పటికీ గ్రామసీమలను గురించిన అవగాహన అంత లోతైనదికాదు.

ఇక రెండవ దశకు వస్తే మాకు పాఠం నేర్పిన చియాంగ్ కై - షేక్ కు ధన్యవాదాలు చెప్పాలి. అతడు మమ్మల్ని గ్రామాలకు తరిమిస్తాడు. ఇది చాలా దీర్ఘకాలం, పదేళ్ళపాటు సాగిన అంతర్వర్ధం. చియాంగ్ కై - షేక్ కు వ్యతిరేకంగా పోరాడుతున్న ఆ కాలంలో మేము తప్పనిసరిగా గ్రామసీమలను అధ్యయనం చేయవలసి వచ్చింది. మొదట కొద్ది సంవత్సరాలలో గ్రామసీమల గురించి మా అవగాహన అంత లోతుగా లేదు. కానీ ఆ తర్వాత అది మెరుగై లోతుగా పెంపొందింది. ఈ దశలో వరుసగా చూ చూ-పాయ్, లీ లీ-సాన్ వాంగ్ మింగ్ లు “అతివాద” అవకాశవాద పంథాలు తల ఎత్తి మా పార్టీకి గొప్ప నష్టాలు తెచ్చిపెట్టాయి. మరీ ముఖ్యంగా వాంగ్ మింగ్ “అతివాద”

అవకాశవాద పంథా మూలంగా మా పార్టీ యొక్క గ్రామీణ స్థావర ప్రాంతాలు కూలిపోయాయి.

ఆ తరువాత మూడవ దశ వచ్చింది, అంటే, జపాన్ వ్యతిరేక ప్రతిఘటనా యుద్ధ దశ వచ్చింది. జపాన్ సామ్రాజ్యవాదులు చైనాను ముట్టడించడంతో మేము కొమింగ్ టాంగ్ కు వ్యతిరేకంగా పోరాటం ఆపి దానికి మారుగా జపాన్ సామ్రాజ్యవాదంతో పోరాడం. ఆ సమయంలో మా కామ్రేడ్స్ కొమింగ్ టాంగ్ ప్రాంతాల్లోని నగరాలకు బహిరంగంగా వెళ్ళగలిగేవారు. గతంలో “అతివాద” అవకాశవాద పంథాను ముందుకు తెచ్చే తప్పుకు పాల్పడ్డాడు. అతడు మొదట కమ్యూనిస్టు ఇంటర్నేషనల్ యొక్క అతివాద వామపక్ష విధానాన్ని అమలుచేసి, ఈసారి అత్యంత మితవాద విధానాన్ని అనుసరించాడు. అతడు కూడా నెగిటివ్ వుదాహరణల ద్వారా మాకు పాఠాలు నేర్పిన మంచి ఉపాధ్యాయులలో ఒకడు. అతడు మా పార్టీకి విద్య గరిపాడు. మాకు లీ లీ-సాన్ మరొక చక్కటి నెగిటివ్ వుదాహరణ. ఆనాడు వారి ప్రధానమైన తప్పు పిడివాదం, విదేశీ అనుభవాన్ని యాంత్రికంగా ఇక్కడ దిగుమతి చేయడం. మా పార్టీ వాళ్ళ తప్పుడు పంథాను ధ్వంసంచేసి మార్క్సిజం, లెనినిజం విశ్వజనీన సత్యాన్ని చైనా యొక్క నిర్దిష్ట పరిస్థితులలో సమైక్యం చేయటానికి నిజమైన దారిని కనుగొంది. తత్ఫలితంగా, నాల్గవ దశలో, చియాంగ్ కై-షేక్ మాకు వ్యతిరేకంగా ఎదురుదాడి ప్రారంభించినప్పుడు అతనిని కూలద్రోసి చైనా ప్రజా రిపబ్లిక్ ను స్థాపించడం మాకు సాధ్యమయింది.

గ్రామీణ స్థావర ప్రాంతాలను నిర్మించటం, గ్రామ ప్రాంతాల నుండి నగరాలను చుట్టుముట్టి చివరకు నగరాలను పట్టుకోవటం అనే చైనా విప్లవపు అనుభవం మీకు రిఫరెన్స్ కు పనికి వచ్చినా, మీ, అనేక దేశాల్లో అది మొత్తంగా వర్తించక పోవచ్చు. చైనా అనుభవాన్ని యాంత్రికంగా దిగుమతి చేసుకోవద్దు అని నా సలహా. ఏ పరాయిదేశపు అనుభవమైనా ఒక దేశానికి రిఫరెన్సుగా వుపయోగపడవచ్చుగాని అంత మాత్రం చేత దానినే పిడివాదంగా మాత్రం పరిగణించకూడదు. మార్క్సిజం, లెనినిజం విశ్వజనీన సత్యమూ, మీ స్వంతదేశాల నిర్దిష్ట పరిస్థితులూ - ఈ రెండింటినీ తప్పనిసరిగా మేళవించి సమైక్యం చేయాలి.

మీరు రైతులను మీవైపు తిప్పుకొని వారిపై ఆధారపడాలంటే తప్పనిసరిగా మీరు గ్రామీణ ప్రాంతాలలో పరిశోధనలు జరపాలి. గ్రామీణ ప్రాంతాల్లో వర్గశక్తులు, ఆర్థిక పరిస్థితి, జీవన పరిస్థితులూ మొదలైనవాటి గురించి స్పష్టమైన అవగాహన కలగాలంటే ఒకటో రెండో మరిన్ని

ఎక్కువో గ్రామాలను తీసుకొని పరిశోధన చేయటం, అక్కడ కొన్ని వారాలు గడపడం, అదే సరైన పద్ధతి. పార్టీ జనరల్ సెక్రటరీ వంటి ముఖ్యమైన నాయకులు స్వయంగా ఈ పనిని తీసుకొని ఒకటి రెండు గ్రామాలను గురించి తెలుసుకోవాలి. ఈ పని చేయటానికి వారు తప్పనిసరిగా ప్రయత్నించి సమయం కేటాయించు కోవాలి. ఇది అంత శ్రమించదగిన ప్రాధాన్యత గల పని. అనేక పిచ్చుకలు వుండవచ్చు. ప్రతి ఒక్కదాన్ని కోసి చూడాల్సిన పనిలేదు. ఒకటో రెండో చూస్తే చాలు. పార్టీ జనరల్ సెక్రటరీ ఒకటి రెండు గ్రామాలను పరిశోధించి ఏది ఏమిటో బాగా తెలుసుకుంటే, అతడు, తన కామ్రేడ్స్ గ్రామాలతో పరిచయం పెంచుకొని అక్కడ నిర్దిష్ట పరిస్థితులను గురించి స్పష్టమైన అవగాహన పెంచుకోవడానికి వారికి బాగా తోడ్పడతాడు. అనేక దేశాలలో పార్టీ జనరల్ సెక్రటరీలు ఒకటి రెండు పిచ్చుకల్ని స్వయంగా కోసి చూసే పనికి ప్రాధాన్యం ఇవ్వటం లేదని నాకనిపిస్తోంది. వారికి గ్రామసీమలను గురించి ఎంతో కొంత తెలుసుననేది నిజమే కాని, వారి జ్ఞానం లోతైనది కాకపోవడం వల్ల వారిచ్చే ఆదేశాలు గ్రామ ప్రాంతాల పరిస్థితులకు సరిగా అతకటంలేదు. అదే విధంగా కేంద్ర, రాష్ట్ర, కౌంటీ స్థాయిలలో పార్టీ నాయకత్వ సంస్థలను నడిపే కామ్రేడ్స్ కూడా ఒకటి రెండు పిచ్చుకలను కోసి చూడడం లేదా ఒకటి రెండు గ్రామాలు స్వయంగా పరిశీలన జరపటం చేయాలి. దీనినే ఎనాలమీ (శారీరక శాస్త్రం) అంటారు.

పరిశోధన జరపటానికి రెండు మార్గాలున్నాయి. ఒకటి, గుర్రం మీద కూర్చుని పూవులను పరిశీలించడం (విహంగ దృష్టితో చూడడం) ఇంకొకటి, నేలమీదకు దిగి దగ్గరగా పరిశీలించడం. మీరు గుర్రంమీదనే కూర్చుని చూచినట్లయితే, అక్కడ చాలా పూవులు వుంటాయి కనక, మీరు కేవలం పై పై చూపులకు కనిపించే అభిప్రాయాన్ని మాత్రమే తెలుసుకోగలరు. లాటిన్ అమెరికా నుండి ఆసియాకు రావటంలో మీరు గుర్రంమీద కూర్చుని పూవుల్ని చూచినట్లే తెలిసికొంటారు. మీ సొంత దేశాల్లో అనేక పూవులున్నాయి. కేవలం వాటిపై ఒకసారి రెండుసార్లు చూపు ప్రసరించి వదిలేస్తే సరిపోదు. కనక రెండవ పద్ధతినే ఉపయోగించాలి. అంటే కిందికి దిగి దగ్గరగా పరిశీలించాలి. “ఒక పూవును” విశ్లేషించడం లేదా “ఒక పిచ్చుకను” కోసి చూడటం చేయాలి.

సామ్రాజ్యవాదం చేత అణిచివేయబడుతున్న దేశాలలో రెండు రకాల బూర్జువాలు - జాతీయ బూర్జువావర్గం, దళారీ బూర్జువా వర్గం వున్నారు. మీ దేశాలలో కూడా ఈ రెండు రకాల బూర్జువా వర్గం వుందా? బహుశా వుండే వుంటుంది.

దళారీ బూర్జువావర్గం ఎప్పుడైనా సామ్రాజ్యవాదపు కావలికుక్కే, అది విప్లవంలో పడగొట్టవలసిన లక్ష్యం (టార్గెట్). దళారీ బూర్జువా వర్గంలోని వేరువేరు ముఠాలు అమెరికా, బ్రిటన్, ఫ్రాన్స్ వంటి సామ్రాజ్యవాద దేశాల గుత్త పెట్టుబడిదారులకు చెంది వుంటాయి. వివిధ దళారీ గ్రూపులకు వ్యతిరేకంగా జరిపే పోరాటంలో సామ్రాజ్యవాద దేశాల మధ్య వుండే వైరుధ్యాన్ని వాడుకోవడం. అంటే మొదట వాటిలో ఒకదానితో సర్దుకుంటూ తక్షణ ముఖ్య శత్రువుపై దెబ్బతీయటం అవసరం. ఉదాహరణకు, గతంలో చైనాలోని దళారీ బూర్జువావర్గంలో బ్రిటీష్ అనుకూల, అమెరికా అనుకూల, జపాన్ అనుకూల గ్రూపులు వుండేవి. జపాన్ వ్యతిరేక ప్రతిఘటనా యుద్ధంలో మేము ఒకవైపు బ్రిటన్ అమెరికాలకు ఇంకొకవైపు జపాన్ కు మధ్య వుండే వైరుధ్యాన్ని వాడుకున్నాం. మొదట జపాన్ దురాక్రమణదారుల్ని వారిపై ఆధారపడిన దళారీ గ్రూపును దెబ్బతీశాం. ఆ తరువాత అమెరికా బ్రిటీష్ దురాక్రమణదారుల్ని దెబ్బతీయడానికి అమెరికా అనుకూల బ్రిటీష్ అనుకూల దళారీ గ్రూపులను దించివేయడానికి ఇటు తిరిగాం. భూస్వామ్య వర్గంలో కూడా వివిధ ముఠాలు వుంటాయి. అత్యంత అభివృద్ధి నిరోధకులైన భూస్వాములు సంఖ్యరీత్యా కొద్దిమంది వుంటారు. మనం దెబ్బతీసేటపుడు, దేశభక్తి కలిగి సామ్రాజ్యవాదంపై పోరాడటానికి సుముఖంగా వుండే భూస్వాములను కూడా పైవారితో కలిపి ఒకే గాటన కట్టకూడదు. అంతేగాక, బడా భూస్వాములకు, చిన్న భూస్వాములకు మధ్య కూడా తేడా చూడాలి. ఒకేసారి అనేకమంది శత్రువులపై దెబ్బతీయటానికి పూనుకోరాదు. ఒకసారి కొద్దిమందిపైనే దెబ్బతీయాలి. బడా భూస్వాములతో వ్యవహరించేటపుడు కూడా అత్యంత అభివృద్ధి నిరోధకులైన కొద్దిమంది మీదనే మన దెబ్బ పడాలి. ప్రతి ఒక్కడినీ దెబ్బతీయాలనడం చాలా విప్లవకరంగానే కనిపించవచ్చుగాని, వాస్తవంలో అది చాలా హాని చేస్తుంది.

జాతీయ బూర్జువాజీ మనకొక ప్రత్యర్థి. “శత్రువులు ఎప్పుడూ కట్టుకడతారు” అని ఒక చైనా సామెత. చైనా విప్లవంలో ఒక అనుభవం ఏమంటే, జాతీయ బూర్జువావర్గంతో వ్యవహరించడంలో చాలా జాగ్రత్త వుండాలి. అది కార్మిక వర్గానికి వ్యతిరేకం కాగా, అటు సామ్రాజ్యవాదానికి కూడా వ్యతిరేకే. సామ్రాజ్యవాదంతోనూ, భూస్వామ్య విధానంతోనూ పోరాడడం మన ముఖ్య కర్తవ్యమనేది, ఈ ఇద్దరి శత్రువులను కూలదోయనిదే ప్రజలకు విముక్తి లేదనే వాస్తవమూ దృష్టిలో వుంచుకొంటే మనం ఎలాగైనాసరే జాతీయ బూర్జువావర్గాన్ని సామ్రాజ్యవాద వ్యతిరేక పోరాటంలోకి రాబట్టగలగాలి. భూస్వాముల

వర్గంతో చాలా సన్నిహిత సంబంధాలు కలిగి వుంటుంది. కనుక జాతీయ బూర్జువావర్గానికి భూస్వామ్య విధానంపై పోరాడాలనే ఆసక్తి వుండదు. అంతేగాక అది కార్మికవర్గాన్ని దోచుకొంటుంది కనుక మనం దానికి వ్యతిరేకంగా పోరాడాలి. కానీ, సామ్రాజ్యవాద పోరాటంలో దానిని మనవైపు త్రిప్పుకొని కలుపుకోవడానికి దానిపై పోరాటంలో ఎక్కడ ఆగాలో మనకు తెలుసుండాలి. అంటే, న్యాయమైన కారణాలపైన, మనకు లాభదాయకంగా ఉండే విధంగా నిగ్రహంతో పోరాటం చెయ్యాలి. ఇంకొక మాటల్లో చెప్పాలంటే పోరాటం చేయడానికి మన కారణాలు న్యాయమైనవిగా వుండాలి; మనం తప్పనిసరిగా గెలుస్తామని హామీ వుండాలి. తగినంత మేరకు విజయం పొందిన తరువాత నిగ్రహం చూపాలి. అందుకనే ఇరుపక్షాల పరిస్థితులను క్షుణ్ణంగా పరిశోధన చేయటం అవసరం. కార్మిక పరిస్థితులను, పెట్టుబడిదారుల పరిస్థితిని కూడా తెలుసుకోవాలి. మన కార్మికులను మాత్రమే తెలుసుకొని, పెట్టుబడిదారులను తెలుసుకోకపోతే, మనం పెట్టుబడిదారులతో సంభాషణలు జరుపలేము. ఈ విషయంలో కొన్ని సమూహ కేసులను పరిశీలించటం కూడా అవసరం. ఒకటోరెండో “పిచ్చుకల”ను కోసి చూడటం అవసరం. గుర్రంమీద కూర్చుని పువ్వులను పరిశీలించడం (విహంగ దృష్టితో చూడడం), నేలను దిగి దగ్గరగా చూడటం అనే రెండు పద్ధతులు కూడా ఉపయోగించాలి.

సామ్రాజ్యవాద వ్యతిరేక, భూస్వామ్య వ్యతిరేక పోరాటం జరిపే చారిత్రక దశ మొత్తం అంతటిలోనూ, మనం తప్పనిసరిగా జాతీయ బూర్జువావర్గాన్ని మనవైపు తిప్పుకొని అది సామ్రాజ్యవాదానికి వ్యతిరేకంగా ప్రజలపక్షం వహించేటట్లు దానితో సమైక్యం కావాలి. సామ్రాజ్యవాదాన్ని, భూస్వామ్య విధానాన్ని వ్యతిరేకించే కర్తవ్యం ప్రధానంగా పూర్తి అయిపోయిన తరువాత కూడా, కొంతకాలం పాటు మనం తప్పనిసరిగా జాతీయ బూర్జువా వర్గంతో స్నేహం కొనసాగించాలి. సామ్రాజ్యవాద దురాక్రమణను ఎదుర్కోవడంలోనూ, ఉత్పత్తిని విస్తృతపర్వదంలోనూ మార్కెట్టును నిలకడగా వుంచడంలోనూ, బూర్జువా మేధావులను మనవైపు త్రిప్పుకొని వారిని మలచుకొనటంలోనూ కూడా అది మనకు లాభదాయకంగా ఉపయోగ పడుతుంది.

మీరు ఇంకా రాజ్యాధికారాన్ని గెలుచుకోలేదు. అందుకు తయారవుతున్నారు. జాతీయ బూర్జువా వర్గంపట్ల “ఐక్యత-పోరాటం” రెండూ వుండే విధానాన్ని అవలంబించాలి. సామ్రాజ్యవాద వ్యతిరేక ఉమ్మడి పోరాటంలో వారితో కలవండి.

వారి అభివృద్ధి నిరోధక, కార్మికవర్గ వ్యతిరేక, కమ్యూనిస్టు వ్యతిరేక మాటలకు, చేతలకు వ్యతిరేకంగా తగిన విధంగా పోరాడుతూనే, వారి సామ్రాజ్యవాద వ్యతిరేక మాటలను, చేతలను అన్నింటినీ, సమర్థించండి. “ఏకపక్షంగా వ్యవహరించడం తప్పు”. ఐక్యత లేకుండా అంతా పోరాటమే అయితే అది “అతివాద” పెడధోరణి తప్పుకాగా, పోరాటం లేకుండా సమైక్యత, మితవాద పెడధోరణి తప్పు అవుతుంది. మా పార్టీలో పై రెండు తప్పులూ జరిగాయి. వాటి నుండి మేము చేదు గుణపాఠాలు నేర్చుకున్నాం. ఆ తరువాత ఆ రెండు రకాల అనుభవాలను క్రోడీకరించుకొని అప్పటి నుండి మేము “ఐక్యత - పోరాటం” రెండూ వుండే విధానాన్ని అంటే అవసరమైనపుడు పోరాటం, వీలయినపుడు ఐక్యం కావటం అనే విధానాన్ని అవలంబిస్తున్నాం. మన పోరాటానికి లక్ష్యం జాతీయ బూర్జువాజీతో సమైక్యమై సామ్రాజ్యవాద వ్యతిరేక పోరాటంలో విజయం సాధించడమే.

సామ్రాజ్యవాదం, భూస్వామ్య విధానాలచే అణగారినట్లుగా ఉన్న దేశాలలో కార్మికవర్గ రాజకీయ పార్టీ తప్పనిసరిగా జాతీయ పతాకను ఎత్తిపట్టి, సామ్రాజ్యవాద బడి తొత్తులను మినహాయించి మిగిలిన కలుపుకోగల శక్తులన్నింటితో సమైక్యం కావడానికి అనువైన జాతీయ సమైక్యతా కార్యక్రమాన్ని ముందుకు తీసుకురావాలి. కమ్యూనిస్టు పార్టీ ఎంతటి దేశభక్తిగల పార్టీయో, అది ఎంత శాంతికాముక మైనదో, జాతీయ సమైక్యతను అది ఎంతగా కోరుకుంటుందో యావత్తు జాతిని అర్థం చేసుకో నివ్వండి. సామ్రాజ్యవాదాన్ని, దాని బడితొత్తులను, బడా భూస్వాముల వర్గాన్నీ, బడా బూర్జువా వర్గాన్నీ కూడా ఏకాకులను చేయటానికి అది ఎంతగానో తోడ్పడుతుంది.

కమ్యూనిస్టులు తప్పులు చేయడానికి వెరవ కూడదు, తప్పులకు ద్వంద స్వభావం వుంటుంది. ఒకవంక తప్పులు పార్టీకి ప్రజలకు హాని కలిగిస్తాయి. ఇంకొక వంక పార్టీకి, ప్రజలకు కూడా అవి చక్కని పాఠాలు నేర్పుతూ మంచి ఉపాధ్యాయులుగా ఉపయోగపడి విప్లవానికి మేలు చేస్తాయి. ఓటమి విజయానికి తల్లివంటిది. ఓటమిలో మంచి అంటూ ఏమీ లేకపోతే అది విజయానికి తల్లి ఎలా కాగలుగుతుంది? చాలా తప్పులు జరిగినప్పుడు తప్పనిసరిగా తదవ్యతిరేక ఫలితం వచ్చి తీరుతుంది. అది మార్క్సిజం - “ఒక విషయం అతిగా పోయినప్పుడు అది దానికి వ్యతిరేక విషయంలోకి మారిపోతుంది; తప్పులు గుట్టపడినప్పుడు వెలుగు ఎంతో దూరంలో వుండదు.”

(క్రాంతి ప్రచురణలు - ‘మావో రచనలు’ - 5వ సంపుటి - 2వ భాగం నుండి) ★

ఉ.సా.గా

చిరపరిచితుడయిన ఉప్పుమాపులూరి సాంబశివరావు జూలై 25వ తేదీన మరణించారన్న వార్త తెలిసింది. కరోనా వ్యాధితో ఉ.సా మరణించడం చాలా విచారకరం.

ఉ.సా పుట్టింది గుంటూరు జిల్లాలోని బ్రాహ్మణ కోడూరు. ఈ గ్రామాలు ఒకప్పుడు జాతీయోద్యమంలో సాంఘిక చైతన్యంలో పురోగామి పాత్ర నిర్వహించాయి. 1947 తర్వాత పాలకవర్గాలు జాతీయోద్యమానికి ద్రోహం చేసిన ఫలితంగా అవి తిరోగమన క్రమంలో ఉండగా ఉ.సా విద్యార్థి దశ సాగింది. హేతువాదిగా తెనాలి లోని గిరజాల సీతారామయ్యగారి నవీనా హోటల్లో రాత్రి క్యాషియర్గా పనిచేస్తూ తెనాలి వి.ఎస్.ఆర్ కాలేజీలో బి.ఎస్.సి పూర్తి చేశాడు.

అప్పటికే కవితలు రాసేవాడు. వివక్షతతో పాటు దాని కన్నా పేదరికం తెచ్చిపెట్టే ఆత్మన్యూనతను అధిగమించే పోరాటం సృజనాత్మకతకు పదును పెట్టటం అన్నది విప్లవ రాజకీయాల స్వీకారంతో సాధ్యమైంది. నాడు తెనాలిలో అప్పట్లో విరసంగా ఉండే జుగాప్పిలి ద్వారా జైళ్ల నుంచి విడుదల అయిన సింహాద్రి సుబ్బారెడ్డి, కమ్మల భాస్కరరావుల పరిచయంతో విప్లవ రాజకీయాలలోకి ఉ.సా ప్రవేశించాడు. 1974లో తెనాలిలో ఏర్పడిన అరుణోదయ సాహితీ సాంస్కృతిక సంస్థకి కన్వీనర్గా ఎమర్జెన్సీ ప్రకటించే వరకూ పనిచేసాడు. 'అరుణోదయ' చర్చావేదికలూ, పేటలలో రాత్రి పాఠశాలలు, గ్రామాలలో సాంస్కృతిక ప్రదర్శనల వంటి వాటి ద్వారా శ్రమజీవులలోకి వెళ్ళడానికి, మార్క్సిజంపై ప్రాథమిక విశ్వాసం ఏర్పరుచుకోవడానికి ఈ కృషి నాటి కార్యకర్తలకు ఉపయోగపడింది.

ఎమర్జెన్సీలో ఉ.సా పూర్తికాలపు విప్లవ కారుడుగా పనిచేయాలని నిర్ణయించుకొన్నాడు. ఈ క్రమంలో తూర్పుగోదావరి జిల్లా ద్వారపూడిలో అరెస్టు అయ్యాడు. ఎమర్జెన్సీ తరువాత వివిధ బాధ్యతలు నిర్వహిస్తూనే కవిగా అజరామరమైన పాటలు రాసాడు. "జోలాలి పాడాలి" అనే పాట, పోలీసు నిర్బంధం గురించి "మేమెందుకిలా మారామో తెలుసా" అనేది, నాడు బ్యాంకు అప్పు వసూళ్ళ పేరుతో రైతులపై సాగుతున్న వేధింపులపై "అప్పులు మేం తీర్చలేం ఆందోళన సాగిస్తాం" అనే పాట రాసాడు. ఇవేగాక జనసాహితీ ప్రారంభ గీతాలుగా స్వీకరించిన "మేం పాడుతాం జనం

పాట పాడుతాం "కవీ ఓ కళాకారుడా కవయిత్రీ ఓ కళాకారిణి" వంటి పాటలు ఉ.సా రచించినవే.

ఈ సందర్భంగా ఉ.సా వివాహం పార్టీ నాయకత్వం సూచించిన కామ్రేడ్ వద్దతో వారిరువురి అంగీకారంతో జరిగింది. ఉ.సా.తో పాటు పార్టీలో ఉన్నత స్థాయికి ఎదగాలని నాయకత్వం కోరుకొంటున్న మరో ముగ్గురు కామ్రేడ్లకూ వివాహ ప్రతిపాదనలను నాయకత్వం తెచ్చింది. వాటిని వారంతా ఆమోదించటంతో ఇంచుమించు ఒకే సమయంలో వీరందరి వివాహాలు జరిగాయి. ఏ పార్టీ మీదైతే తర్వాత అగ్రకుల ముద్ర వేయడానికి దుప్రచారం సాగిందో, ఆ పార్టీ నాయకత్వం వీరందరి జీవిత భాగస్వాములుగా ప్రతిపాదించబడిన మహిళా కామ్రేడ్లు అందరూ బయటి సమాజం దృష్టిలో "ఉన్నత" కులాలకు చెందినవారే. బయట సమాజం గుర్తించే సాంఘిక అంతస్తు దృక్కోణం నుంచి చూస్తే ఈ వివాహాలకు ప్రతిపాదించబడిన పురుష కామ్రేడ్లు కంటే మహిళా కామ్రేడ్లు "ఉన్నత కులాలకు" చెందినవారు. నిజానికి నాయకత్వం కుల ప్రాతిపదికన ఈ పెళ్ళిళ్ళు చేయలేదు. వీరందరూ విప్లవ కార్యచరణలో మరింత పురోగమించాలని ఆశించి ఈ వివాహాలు జరిపింది.

ఈ క్రమంలో పార్టీ సాగించిన నిర్దిష్ట నిర్మాణ కృషి ద్వారా కొండమొదలు ప్రాంతంలోని గిరిజనోద్యమం యొక్క భూపోరాటం ప్రతిఘటనా స్థాయికి చేరింది. ఆ సమయంలో కొండమొదలులో 1982 నవంబరు చివర్లో ఒక బహిరంగ సభను నిర్వహించాలనుకొని ఏర్పాట్లు జరిగాయి. వీటి కోసం అమరుడు కామ్రేడ్ మానం రామారావుగారు, ఉ.సా. మరియు సాంస్కృతిక బృంద కామ్రేడ్లు కొండమొదలు వచ్చారు. వీరు చేరే సమయానికే పోలీసు కాల్పులు జరిగిపోయి కామ్రేడ్లు కుంజం రాజులూ మడెం లక్ష్మయ్యలు వీరోచితంగా పోరాడుతూ మరణించారు. ఆ సమయంలో పోలీసు దౌర్జన్యాలకు వ్యతిరేకంగా మైదాన ప్రాంతంలో రాజకీయ ప్రచారం, లీగల్ ఆందోళనలను మానం రామారావుగారు శక్తివంతంగా సాగించారు. కొండమొదలులో మొదటినుండి ఆ ఉద్యమాన్ని అంటిపెట్టుకొని ఉన్న అమరుడు కామ్రేడ్ నక్కా మోషే(సోమయ్య) గారికి, ఇతర కార్యకర్తలకి తోడుగా ఉ.సా,

సాంస్కృతిక బృందం అప్పుడే కొండమొదలులో కొద్ది రోజులున్నారు. ఆ కాలంలో ప్రజలలో వెల్లివిరిసిన పోరాట చైతన్యాన్ని, ఆ పోరాటాన్ని నడిపిన నాయకత్వ దృక్పథాన్ని గమనించి ఉ.సా చాలా ఉత్తేజితుడై చాలా పాటలు రాసాడు. అవన్నీ నేటికీ కార్యకర్తలు నిరంతరం పాడుకొంటునే ఉన్నారు.

ఈ విధంగా 74 నుంచీ 86 వరకూ ఉ.సా అంత సృజనాత్మకంగా పాటలు రాయడంలో అతనిని ఉత్తేజపరచి, పురికొల్పింది ఏమంటే మార్క్సిజంను సమ్మి వర్గపోరాట పంథాలో అతన్ని నిలబెట్టిన పార్టీ నిర్మాణమూ, పార్టీ అందించిన కార్యక్రమాన్ని అందుకొని ప్రజలు సాగించిన ఉద్యమాలే. ఇవి రెండూ సృష్టించిన భావావరణం ఉ.సా కలం నుంచి అజరామరమైన గీతాలను సృజింపజేసింది.

1982 తరువాత ఉ.సా నల్గొండ జిల్లాలో మోత్తురు ప్రాంతంలో పార్టీ నాయకుడుగా వెళ్ళాడు. ఆ ప్రాంత పార్టీ సీనియర్ నాయకులైన కామ్రేడ్ కోటయ్య(కొప్పుల మోహనరెడ్డి)స్వస్థం. ఆయన రాజకీయ, సాంఘిక సంబంధాలూ స్థానిక కార్యకర్తల కృషి, నాయకత్వం సూచించిన ఐక్యకార్యచరణ పద్ధతులతో ఉ.సా. ఆధ్వర్యం లోఓల్లేజికి వ్యతిరేకంగా వేలాది మంది రైతాంగం కదిలారు. దీని కొనసాగింపుగా పోచంపాడు వరదకాలువ సమస్యపై రైతాంగాన్ని కదలించారు. ఆ సమయంలో ఎన్నికలు వచ్చాయి. ఉ.సా నిబద్ధాడు. వారు ఆశించినదానికన్నా తక్కువ ఓట్లు వచ్చాయి. ఒక తక్షణ సమస్యపై ఐక్యకార్యచరణలో వేలమంది కదలడం వేరు, ఒక ప్రజాసంఘం క్రింద ఆ ప్రజలు సంఘటితమై ఓటు వేయడం వేరు. ఎన్నికలలో పోటీ చేయాలనే ఆశంపైనా, ఎన్నిక అనంతరం వచ్చిన ఫలితాలను ఆర్థం చేసుకోవడంలో నాయకత్వ సూచనలను స్వీకరించలేకపోవడం - క్రమంగా స్వీయాత్మక ధోరణికి గురికావడం జరిగింది.

ఇక్కడ ఒక విషయం స్పష్టం చేసుకోవాలి. గుంటూరు నుండి గోదావరి జిల్లాలు, నల్గొండ వరకూ, నిర్మాణం లోపలగానీ ప్రజలలో కానీ ఉ.సా ఎక్కడా ఏ రకమైన వివక్షతను ఎదుర్కోలేదు. ప్రతిచోటా నాయకుడుగా అందరి గౌరవాభిమానాలనే పొందాడు. మార్పుకొన్న అతని దృక్పథమే ఉ.సా ను దూరం చేసింది.

ఆ తర్వాతి కాలంలో అతని దృక్పథం, ఆచరణ విప్లవప్రజా ఉద్యమ శక్తులలో అనైక్యతను ప్రోత్సహించడానికి ఉపయోగించబడింది. 1992 నాటి ఏడు విప్లవ నిర్మాణాల ఐక్యతను “ఎదురీత” పత్రిక స్వాగతించలేదు. పైగా ఆ ఐక్యత స్థానంలో మరో “పోలరైజేషన్”ను కోరుకొంది. అంటే మరిన్ని చీలికలే. జరిగింది కూడా ఇదే. అంతిమంగా సమాజ పురోగమనానికి 1986 తరువాత ఉ.సా స్వీకరించిన భావాలు దారితీయవు. వర్గపోరాట దృక్పథాన్ని “ఆర్థిక నియతివాదమనీ, వర్గకుదింపు వాదమనీ” పేర్కొనే తదితర అస్థిత్వవాద భావాలన్నీ ఆయన రచనల రూపంలో ఉన్నాయి. పార్టీ లోపల ఉ.సా. ఐలయ్య భావాలపై ఉ.సా. సమక్షంలోనే ఆయన వ్రాత పూర్వక అభిప్రాయాలపై 3 రోజులపాటు సమగ్రమైన చర్చ సాగింది. ఉ.సా అభిప్రాయాలను తిరస్కరిస్తూ వాటికీ మార్క్సిజానికి సంబంధం లేదని ప్రకటించి పార్టీ నిలబడింది. నిర్మాణం లోపల విషయాలు పైవిధంగా ముగిసాక పార్టీ బయట మాపై తప్పుడు ముద్రలతో దుప్రచారం సాగిస్తూ వచ్చిన సాహిత్యాన్ని నాడే ఖండిస్తూ బుక్లెట్టు ప్రచురించాము.

పీడితులకు నిజమైన విముక్తి, వికాసం ఈ వ్యవస్థ మార్పుతో ముడిపడి ఉందనీ, అన్ని ఉద్యమ, రాజకీయ కార్యకలాపాలు ఈ లక్ష్యంతో సాగాలనే మా ధోరణికి ఈ వ్యవస్థ లోపలే పీడితుల పురోగమనం, వికాసం సాధ్యమేననీ, అందుకు తగ్గ సర్దుబాట్లు, తగాదాలు, పొందికలు ఉండాలనే ధోరణికి మధ్య ఉన్న మౌలికమైన తేడా ఇక్కడ ముఖ్య అంశం. ఉ.సా. మిత్రబృందం వారు ముందు ప్రజారాజ్యం పార్టీలోనూ, తర్వాత కాంగ్రెసుపార్టీలో విలీనం కావడం ఆశ్చర్యకరమైనదికాదు. సబ్ అల్ట్రన్ సిద్ధాంత ధోరణులని చెప్పబడుతూ మనదేశంలో వ్యక్తం అయిన ఇలాంటి ధోరణులతో మా నిర్మాణం ఆంతరంగికంగా 1990ల నాటికే తలపడింది, ఓడించింది. అప్పటినుండి మాపై అగ్రకుల ముద్ర వేయటం ద్వారా పీడితులలో మా స్థానం లేకుండా చేయాలని ఎందరు ప్రయత్నించినా అవి విఫలయత్నాలే అయ్యాయి. అనంతపురం జిల్లా బొమ్మనహాళి నుండి శ్రీకాకుళం జిల్లా లక్ష్మీపేట వరకూ అణగారిన దళిత ప్రజల పోరాట శ్వాసలో మా ఊపిర్లు వున్నాయి. లక్ష్మీపేట సంఘీభావ ఆందోళనలో అమరులు తారకంగారి నేతృత్వంలో మేము భాగస్వాములం. ఈ సందర్భంగా జరిగిన కార్యక్రమాలలో మేమూ, ఉ.సా కలిసే పాల్గొన్నాము. 2017 డిసెంబర్లో కామ్రేడ్ కోటయ్యగారి

అంతిమయాత్రలో ఉ.సా పాల్గొన్నాడు. అంతకుముందు 2015లో పద్మ మరణించిన సమయంలో దూరప్రాంతంలో ఉండటం వల్ల ఫోనులోనే అయినా ఉ.సాను పలుకరించి సంతాపం తెలిపాము.

ఉ.సా మరణాన్ని కుడా మా పై దాడికి కొందరు వాడుకొంటున్నారు. పీడిత ప్రజా ఉద్యమాలకు ఉ.సా చేసిన అసలైన కృషిని విస్మరిస్తున్నారు. మాతో ఉన్న కాలంలో పీడిత ప్రజానీకాన్ని చైతన్యపరచేందుకు ఉ.సా సాగించిన కృషిని మేము సొంతం చేసుకొంటున్నాము. అతను మాతో విభేదించిన విషయాలు కాగితాల మీద ఉన్నాయి. ఆ భావాలూ, వాటి ఆచరణ

తేటతెల్లమవుతున్న స్థితిలో అర్ధాంతరంగా ఉ.సా మరణించడం నిజంగా విచారకరం. మోతూరు ఎన్నికలూ, మోతుకూరు ఉద్యమంతో ఆయన విప్లవ కమ్యూనిస్టుగా సాగిన 11 సంవత్సరాల ప్రస్థానానికి ముగింపు పలికి “ఎదురీత” పేరుతో కమ్యూనిస్టు వర్గ ఉద్యమాలపై ఎదురుదాడికి దిగి, వర్గసంకరం పొందడం అతని పాలిట విషాదమే.

ఉ.సాంబలివరావు మృతికి మా ప్రగాఢ సంతాపాన్ని తెలియచేస్తున్నాము.

ఎస్. రూసీ,

29/7/2020

సి.పి.ఐ. (ఎం-ఎల్)

ఆంధ్రప్రదేశ్ రాష్ట్ర కమిటీ

కామ్రేడ్ చల్లపల్లి శ్రీనివాసరావుకు జోహార్లు

సిపిఐ(ఎం-ఎల్) న్యూ డెమోక్రసీ నాయకులు కామ్రేడ్ చల్లపల్లి శ్రీనివాసరావుకు జోహార్లు.

కామ్రేడ్ చల్లపల్లి శ్రీనివాసరావుగారు తన 94వ ఏట 26-8-2020న అనారోగ్యంతో అంతిమశ్వాస విడిచారు. సుదీర్ఘకాలం దివితాలూకాలో అనేక ప్రజా ఉద్యమాలలో కలగలిసి ఆయన జీవితం సాగింది. దివితాలూకా వుప్పెన సమయంలో నిర్వహించిన పాత్ర మరువలేనిది. ఆయన హైదరాబాద్ కుట్రకేసులో ముద్దాయిగా వున్నారు. విప్లవ కమ్యూనిస్టు పార్టీ నాయకుడిగా గుర్తింపు పొంది, చివరివరకూ విప్లవ పతాకం నీడలో నిలిచి పరిపూర్ణమైన జీవితం గడిపి మరణించిన కామ్రేడ్ సి.ఎస్.కు విప్లవ జోహార్లు తెలియజేస్తూ ఆయన కుటుంబసభ్యులకు మా ప్రగాఢ సంతాపాలను తెలియజేస్తున్నాము.



యస్.రూసీ

సిపిఐ(ఎం-ఎల్)

ఆంధ్రప్రదేశ్ రాష్ట్ర కమిటీ

26-08-2020

కామ్రేడ్ డేగల దానమ్మకు జోహార్లు

పల్నాటి ప్రాంత రైతు కూలీ, మహిళా ఉద్యమ నాయకురాలు కామ్రేడ్ డేగల దానమ్మ 5-8-2020న అనారోగ్యంతో అంతిమ శ్వాస విడిచారు. రెంటచింతల ప్రాంతాల్లో జరిగిన అనేక భూ పోరాటాలలో కామ్రేడ్ దానమ్మది సమరశీల పాత్ర. రెంటచింతల ప్రాంతంలో ఇళ్ల స్థలాల కోసం జరిగిన ఆందోళనలో ఆమె చురుకైన నాయకత్వ పాత్ర నిర్వహించారు. సమస్యల సాధన కోసం పోరాడటమే కాక సాధించుకున్న విజయాలను నిలబెట్టుకోవడం కోసం ఆమె తీవ్రంగా శ్రమించారు. సాధించుకున్న విజయాలను వమ్ము చేసేందుకు సంస్థ లోపల, బయట జరిగిన అనేక విచ్ఛిన్న చర్యలను ఎదుర్కొని నిలిచారు. ఐదవ తేదీన జరిగిన ఆమె అంత్యక్రియల సందర్భంగా జరిగిన సంస్మరణ కార్యక్రమంలో రైతుకూలీసంఘం జిల్లా నాయకులు పాల్గొని కామ్రేడ్ దానమ్మకి ఘనంగా నివాళులు అర్పించారు.

ఉల్లిగడ్డల నాగేశ్వరరావు

రైతుకూలీసంఘం(ఆం.ప్ర.)

గుంటూరు జిల్లా

కామ్రేడ్ గున్నం రాజయ్యకు జోహార్లు

భద్రాచలం నియోజకవర్గం నుంచి మూడు సార్లు గెలిచి ఆదివాసుల ప్రజల సమస్యలపై ఎన్నో వేదికలపై గళమెత్తిన సున్నం రాజయ్యగారు ఆగస్టు 4వ తేదీన మరణించారన్న వార్త విని ఏజెన్సీ గిరిజన సంఘం, రైతుకూలీసంఘం (ఆంధ్రప్రదేశ్) తరపున మా జోహార్లు తెలియజేస్తున్నాము.

కామ్రేడ్ రాజయ్యగారు నిరాడంబరంగా ఉండటం ప్రజా ఉద్యమ కార్యకర్తలకు ఆదర్శం. గిరిజన ప్రజానీకంపై దాడులు పెరుగుతూన్న ఈ సమయంలో ఆయన మరణం ఒక లోటు.

సున్నం రాజయ్యగారికి జోహార్లు.

ఇల్లా రామిరెడ్డి, రైతుకూలీ సంఘం(ఆం.ప్ర.), రాష్ట్ర ఉపాధ్యక్షులు,
అధ్యక్షులు, ఏజెన్సీ గిరిజన సంఘం, కొండమొదలు.

ఎమ్మెస్ నాగరాజు, రాష్ట్ర కార్యదర్శి, రైతుకూలీ సంఘం(ఆం.ప్ర.)

కామ్రేడ్ వంగపండు ప్రసాదరావుకు జోహార్లు

ఆదివాసులు, దళితులు, పీడిత ప్రజల సమస్యలపై ఎన్నో అద్భుతమైన పాటలు రాసిన ప్రజాకవి వంగపండు. ఆయన రచించిన భూ బాగోతం ఎన్నోసార్లు ప్రదర్శించబడి గొప్ప ఉత్తేజాన్ని అందించింది. ప్రజా కళాకారులందరికీ వంగపండు పాటలు సుపరిచితాలు. రైతు కూలీల జీవన సమస్యలపై ఎంతో ఉత్తమమైన సాహిత్యం అందించిన వంగపండు ఆగస్టు 4వ తేదీన మరణించారు. కా! వంగపండు మృతి పట్ల రైతుకూలీ సంఘం(ఆంధ్రప్రదేశ్) జోహార్లు చెబుతోంది.

యస్. ఝాన్సీ,

అధ్యక్షులు, రైతుకూలీ సంఘం(ఆం.ప్ర.)

డి. వర్మ,

సహాయకార్యదర్శి, రైతుకూలీ సంఘం(ఆం.ప్ర.)

గోదావరి వరద సహాయక చర్యలలో అధికార యంత్రాంగపు నిర్లక్ష్యాన్ని ఖండించండి వరద సహాయక చర్యలను, పునరావాసంతో ముడిపెట్టిన ప్రభుత్వ తీరును నిరసించండి

2020 ఆగస్టు 10 నుండి ప్రారంభమైన గోదావరి వరదలు 16 వ తేదీ నాటికి తీవ్ర రూపం దాల్చాయి. ముఖ్యంగా పోలవరం ప్రాజెక్టు ముంపు ప్రాంతాలైన పశ్చిమ గోదావరి జిల్లా లోని పోలవరం, వేలేరుపాడు, కుక్కునూరు మండలాల గ్రామాలు, ఇటు తూర్పు గోదావరి జిల్లాలోని దేవీపట్నం, వి.ఆర్.పురం, చింతూరు, కూనవరం, ఎటపాక తదితర మండలాల గ్రామాలు ఈ వరద ప్రమాదానికి గురైనాయి.

గోదావరి నదికి వరదలు కొత్త కాదు. వరదలను దృష్టిలో పెట్టుకొని గతం లోని విధివిధానాల ప్రకారం ప్రభుత్వ అధికారులు వరద ముంపు ప్రాంతాలకు ముందుగా లాంచిలను పంపేవారు. వాటిలో మందులు, వైద్య సిబ్బంది, అధికారులతో ఉండి వరదలలో ప్రజల రక్షణకు చర్యలు తీసుకొనేవారు. ముందుగానే వరదకి గురయ్యే గ్రామాలకు కిరసనాయలు, టెంట్లు, రేషన్ సామగ్రి పంపి ఉంచేవారు. ఆ ప్రాంతాల ప్రజలు సాగించిన నిరంతర ఆందోళనల ఫలితంగానే పై ఏర్పాట్లు జరిగాయి. కానీ, ఈ సంవత్సరం ఈ రక్షణ చర్యలేవీ లేవు. భద్రాచలం వద్ద 61.5 అడుగులకి వరద చేరేవరకు వరద ప్రాంతాల సెక్టార్లలో అధికారులు నిస్తబ్దులుగా ఉండిపోయారు. అధికార యంత్రాంగం పునరావాస కేంద్రాలకు తరలిన వారికి మాత్రమే సహాయక చర్యలన్న వైఖరి తీసుకొన్నారు. ఈ పరిస్థితిలో వరదలు ముంచెత్తుతుండగా ఆయా గ్రామాల గిరిజన, గిరిజనేతర ప్రజలు తమకు గల అపార అనుభవంతో స్వచ్ఛందంగా తమకు తాము రక్షణ చర్యలను తీసుకొన్నారు. సురక్షిత ప్రాంతాలకు తరలివెళ్లి వారి ఏర్పాట్లను వారు చేసుకొన్నారు. మొత్తం వరద బాధిత ప్రజలలో ప్రభుత్వం ఏర్పరిచిన సహాయక కేంద్రాలకు వెళ్ళినవారు నామమాత్రం అని గమనిస్తే ప్రభుత్వ నిర్లక్ష్యం అర్థమౌతుంది.

రెండు నెలల క్రితమే ఏజెన్సీ గిరిజనసంఘం, రైతుకూలీ సంఘం వంటి ప్రజా సంఘాలు వరదలు వచ్చే అవకాశం వుంది కనుక ఏజెన్సీ ప్రాంతాలలో ముఖ్యంగా పోలవరం ప్రాజెక్టు నిర్వాసిత ప్రాంతాలలో రోడ్డును మరమ్మత్తు చేయాలని, పునరావాస చర్యలను వేగవంతం చేయాలని కోరారు. కానీ ప్రభుత్వం ఈ వైపున తగు చర్యలు చేపట్టలేదు. పైగా నిర్వాసిత ప్రజలు ఆ గ్రామాలలో ఉండకూడదు కనుక వారికి వరద సహాయక చర్యలు చేపట్టరాదన్న వైఖరి తీసుకొన్నట్లు ఇప్పటి చర్యలు తెలియచేస్తున్నాయి. నిరుడు వరద బాధితులకు ప్రభుత్వం ప్రకటించిన 5 వేల రూపాయిల నష్టపరిహారం ఇప్పుడు దేవీపట్నం తదితర ప్రాంతాల ప్రజలకు పంపకం చేశారంటే అధికారుల నిర్లక్ష్యం అర్థమౌతుంది.

ఇప్పటికైనా నిర్వాసితులందరికీ భూమికి, భూమి, సమగ్ర పునరావాసం కల్పించాలని, ఏజెన్సీ ప్రాంతాల రోడ్లు పూర్తిగా బాగు చేయాలని, వరదల వల్ల నష్టపోయిన ప్రజలు పునరావాసం పూర్తయ్యే వరకూ, పడిపోయిన ఇండ్లను తిరిగి నిర్మించుకొని గౌరవ ప్రదంగా జీవించడానికి, వ్యవసాయానికి అన్ని రకాల చర్యలు చేపట్టాలని ప్రభుత్వాన్ని డిమాండ్ చేస్తున్నాము.

ఎస్. ఝాన్సీ

అధ్యక్షులు, రైతుకూలీ సంఘం(ఆం.ప్ర.)

ఇల్లా రామిరెడ్డి

అధ్యక్షులు, ఏజెన్సీ గిరిజన సంఘం(ఆం.ప్ర.)

19/8/2020

ఏడు దశాబ్దాల పైబడిన 'స్వాహ' తంత్రం

దేశాన్ని అమ్ముకానికి పెడుతున్న దళాల పాలకులు

కరోనా సృష్టించిన సంక్షోభం కంటే, ఆ పేరుతో పాలకులు అమలుచేస్తోన్న రాజకీయార్థిక విధానాలతో ప్రజాజీవనం కకావికలావుతున్నది. ఈ నేపథ్యంలో మునపటిలాగా అట్టహాసాలు లేకుండా - 73వ స్వాతంత్ర్య దినోత్సవ వేడుకలను పాలకులు దేశవ్యాపితంగా నిర్వహించారు. కరోనా ఆంక్షల నడుమ సంఘటిత నిరసనల 'ఇబ్బందిని' కూడా ఎదుర్కొనకుండానే ప్రజా వ్యతిరేక విధానాలను నల్లేరు మీద నడకలా దొర్లించుకుపోతున్న నేపథ్యమిది! లాక్డౌన్, పరిశ్రమల మూసివేత, ఉద్యోగుల తొలగింపు, వేతనాల కుదింపు, వలస కార్మికుల పగిలిన పాదాల సాక్షిగా ఆకలికేకలు దేశంలో మార్మోగుతున్న నేపథ్యమిది! కరోనా భయాందోళనలతో కుటుంబాల విచ్ఛిన్నం, ఆత్మహత్యలు, మరెన్నో అమానవీయ ధోరణులు పెచ్చురిల్లుతున్న నేపథ్యమిది!

ఈ నేపథ్యంలోనూ - ఏడు దశాబ్దాలపైగా స్వతంత్ర పాలనలో దేశం ఎంతో పురోగమించిందని దోపిడీ పాలకులు - తొణక్కుండా ప్రకటించ గలుగుతున్నారు. కానీ నానాటికీ దిగజారుతున్న జీవన ప్రమాణాలతో శ్రామిక ప్రజానీకం దిక్కుతోచకున్నారు.

తరాల నుండి రెక్కలు ముక్కలు చేసుకుంటున్నా తరగని పేదరికం తమనెందుకు వెంటాడుతోందని వారు వేదన చెందుతున్నారు. తినమరిగిన కొందరు బడాబాబులు సంపదలు పోగేసుకుని తమ కళ్ళెదుటే కోట్లకు పడగలెత్తటం చూసి 'స్వాతంత్ర్యం అంటే ఇదేనా' అని విస్తుబోతున్నారు. కాయకష్టం చేసినా కుటుంబాలు గడవటంలేదెందుకని, పండించిన పంటకు ప్రతిఫలమెందుకు రావటంలేదని, ఉన్నత చదువులు చదివించినా ఉద్యోగాలు లేవెందుకని వారు ప్రశ్నిస్తున్నారు. ప్రశ్నించిన గొంతుకలను అణచివేయటాన్ని; దళితులు, మహిళలు, పేదలపై నిత్యకృత్యమైన అకృత్యాలను వారు నిరసిస్తున్నారు. ప్రజలనుద్ధరిస్తామంటూ ఇంతకాలం గద్దెనెక్కి పాలిస్తున్నవారే, తమ ఈ దుస్థితికి బాధ్యులని వారు నినదిస్తున్నారు. దేశ ఆహార, వస్త్రావృత్తిలో కీలకమైన వ్యవసాయ, పారిశ్రామికరంగాలలో 'విధ్వంసక అభివృద్ధికి పాలకుల లొంగుబాటు విధానాలు కారణం కాదా, అని వారు నిలదీస్తున్నారు. దేశ బౌద్ధిక, మేధో నిర్మాణంలో ముఖ్యమైన విద్య, వైద్యరంగాలను దేశ, ప్రజల

ప్రయోజనాలకనుగుణంగా రూపొందించక పోవటమే స్వతంత్ర పాలనలో సాధించిన అభివృద్ధికి చిహ్నమా? అని వారు ప్రశ్నిస్తున్నారు.

వ్యవసాయం, గ్రామీణ జీవనం విధ్వంసం

పాలకులెందరు మారినా వ్యవసాయం చేసే రైతులు నానాటికీ రుణభారంలో మునిగిపోతున్నారు. ఏటా లక్షలాదిమంది ఆత్మహత్యలు చేసుకుంటున్నారు. కౌలు రైతుల కష్టాలకు అంతులేదు. బలవన్మరణాలలో అధికశాతం కౌలురైతులే! కల్లీ - నకిలీ - నాసిరకం విత్తనాల నిరోధానికి చర్యలు లేవు. ఉత్పాదకాలైన విత్తనాలు, ఎరువులు, పురుగుమందుల ధరలపై అదుపులేదు. చీడపీడలకు కొదవలేదు. అతివృష్టి - అనావృష్టికి పరిష్కారమార్గాలు లేవు. నీటిపారుదల ప్రాజెక్టులేవీ ముందుకు సాగవు. చేతికొచ్చిన పంటకు మార్కెట్ వసతి లేదు; గిట్టుబాటుధర లేదు.

వ్యవసాయాన్ని పనిగట్టుకొని గిట్టుబాటు కానిదిగా మలిచారు. ఆర్థిక మీటలతో రైతులను భూముల నుండి దూరం చేస్తున్నారు. కార్పొరేటు, కంపెనీ వ్యవసాయానికి గేట్లు తెరిచారు. ప్రాజెక్టులు, సెజ్నులు, పోర్టులు, పార్కుల నిర్మాణం పేర లక్షలాది ఎకరాల పంట భూములను బడా పారిశ్రామికవర్గాలకు కట్టబెట్టారు. భూములపై ప్రధానంగా ఆధారపడిన వ్యవసాయ కూలీల జీవనోపాధిని హరించివేశారు. చేతివృత్తులను సర్వనాశనం చేశారు. ప్రతిష్టాత్మకమైన చేనేతను కోలుకోలేని దెబ్బతీశారు. గ్రామీణ పేదల ఉపాధి అవకాశాలను తుడిచి పెట్టటంతో, పొట్టు చేత పట్టుకొని పేదల వలసలు ప్రవాహంలా సాగుతున్నాయి.

గ్రామీణ జీవన విధ్వంసానికి ముందస్తుగా నాడు పైరుపచ్చ విప్లవం పేరుతో రసాయన ఎరువులు, అధిక దిగుబడి వంగడాల మార్కెట్ను ప్రోత్సహించారు. వ్యవసాయ వాణిజ్య కంపెనీలు మస్తుగా లాభాలు దండుకున్నాయి. నేడు రెండో పైరుపచ్చ విప్లవం పేరుతో వ్యవసాయరంగాన్ని సర్వనాశనం చేయబానుకున్నారు. పర్యావరణానికి, ప్రజల ఆరోగ్యానికి ప్రమాదకరమైన జన్యుమార్పిడి పంటల సాగును ప్రోత్సహిస్తున్నారు. జన్యుమార్పిడి విత్తన కంపెనీలకు దాసోహమంటూనే ప్రకృతి వ్యవసాయం (జెడ్బిఎన్ఎఫ్ - జీరోబడ్జెట్ నేచురల్

ఫార్మింగ్) పేరుతో నాటకాలాడుతూ ప్రజలను వంచిస్తున్నారు. రైతుబంధు, రైతుభరోసా, కిసాన్ సమ్మాన్ వంటి పథకాలతో వ్యవసాయ ఖర్చుతో ఏమాత్రం పొంతనలేని చిన్నమొత్తాలను రైతులకు ఆశజూపి మోసగిస్తున్నారు. దీనికి కూడా పాలకులు ఆదేశించిన పంటలను మాత్రమే వేయాలని (తెలంగాణలో) షరతులు విధిస్తున్నారు. గ్రైర్వాజులోని భూకామందులకు ఈ రూపంలో పెద్ద మొత్తంలో అప్పనంగా ప్రజాధనాన్ని కట్టబెడుతున్నారు.

రైతులకు ఏదో మేరకు అందుబాటులో వున్న ప్రభుత్వ వ్యవసాయ మార్కెట్లను ప్రైవేటు పరం చేస్తున్నారు. ఈ-నామ్ (ఎలక్ట్రానిక్ నేషనల్ అగ్రికల్చర్ మార్కెట్)లను ఏర్పాటు చేస్తున్నారు. రైతులను సామ్రాజ్యవాద కంపెనీల, దళారీల దయాదాక్షిణ్యాలకు నిర్దాక్షిణ్యంగా వదిలివేస్తున్నారు. విపత్తుల కారణంగా నష్టపోయిన రైతాంగానికి పరిహారం చెల్లించి ఆదుకోగపోగా, బడా కార్పొరేటు బీమా సంస్థలకు 'ఫసల్ బీమా యోజన' పేర ప్రజాధనాన్ని దోచిపెడుతున్నారు.

గ్రామీణ ప్రాంతంలో కీలకమైన విప్లవ భూసంస్కరణల అమలుకు పాలకులే అడ్డంకిగా వున్నారు. చిన్న భూకమతాల సంఖ్య పెరుగు తున్నప్పటికీ పేద, మధ్యతరగతి రైతుల వద్ద నున్న మొత్తం సాగు భూమి కేవలం 20-30 శాతం మాత్రమే. కాగా బడా భూస్వాములు, పారిశ్రామిక యాజమాన్యాలు, వివిధ మత, ధార్మిక సంస్థలు, సంపన్నవర్గాల వద్ద కేంద్రీకరించబడిన సాగు భూమి ఈనాటికీ 70-80 శాతంగా వుంది. గ్రామాల్లో ఈనాటికీ కులవివక్ష అంటరానితనం, అగ్రకుల దురహంకారదాడులు, దళితులపై హంతక దాడులు రోజువారీ వార్తలుగా వున్నాయి. పీడితుల్లోకెల్లా అధిమాధమంగా జీవనం సాగించే ఆదివాసులను - రాజ్యాంగం కల్పించిన హక్కులను సైతం కాలరాచి - అభివృద్ధి ముసుగులో అదవితల్లి ఒడి నుండి విసిరివేస్తున్నారు.

దేశంలో సారవంతమైన భూములను, తరగని జీవనదులను, అశేష శ్రామిక ప్రజలను అనుసంధానిస్తే, అనూహ్య వ్యవసాయ ఉత్పత్తి సాధ్యమౌతుంది. ప్రజానుకూల మేధావులెందరు దీని గురించి నెత్తినోరూ బాడుకున్నా పాలకులంతా ఉద్దేశ్యపూర్వక నిర్లక్ష్యం వహించటాన్ని ఏమని వ్యాఖ్యానించాలి? దేశంలో దశాబ్దాల స్వాతంత్ర

మనబడే దాని తర్వాత కూడా అనేక ప్రాంతాలను నిత్య కరవు పీడిత ప్రాంతాలుగా వుంచాలనే సామ్రాజ్యవాదుల కుట్రలో భాగం కాదా ఇది?! కరవు పీడిత ప్రాంతాల నుండి కారుచౌక వలస కూలీలు తరలి రావటం - బడా పారిశ్రామిక వర్గాలకు అవసరం. 'ప్రాంతాల అభివృద్ధి' - 'వెనుకబాటు' పేరుతో ప్రజల మధ్య నీటి వివాదాలు, విద్వేషాలు చెలరేగుతూ వుండటం - దోపిడీ పాలకుల అవసరం!

పారిశ్రామికరంగం, కార్మికుల నికృష్ట దోషిడీ

బిజెపి ఆధ్వర్యంలో కేంద్రంలో అధికారంలో కొనసాగుతున్న ఎన్డీఏ పాలకులు ప్రజావ్యతిరేక విధానాలను దూకుడుగా అమలుచేస్తున్నారు. వివిధ రాష్ట్రాలలో అధికారంలో కొనసాగుతున్న పాలకులు - కొందరు పైకి వ్యతిరేకతను వ్యక్తం చేసినప్పటికీ - కేంద్ర ప్రభుత్వ విధానాలకే అంతిమంగా వంతపాడుతున్నారు.

కేంద్ర పాలకుల పెద్దనోట్ల రద్దు, జిఎస్టీ విధింపు వంటి విధానాలన్నీ సామ్రాజ్యవాద, బడా కార్పొరేటువర్గాలకే తోడ్పడ్డాయి. చిన్న, మధ్యతరహా పరిశ్రమదారులు, వ్యాపారులు తీవ్రంగా నష్టపోయారు. కరోనా దెబ్బతో వారు మరింత కోలుకోలేని స్థితికి నెట్టబడ్డారు. చిల్లర వర్తకంలోకి వందశాతం విదేశీ పెట్టుబడికి కేంద్ర పాలకులు ఆమోదం తెప్పటం - చిన్న వ్యాపారులు, చిన్న పారిశ్రామికవర్గాలపై పిడుగుపాటే. సామ్రాజ్యవాద బహుళజాతి, బడా కంపెనీలకు మనదేశ మార్కెట్ను దాసోహం చేసి ఈ చర్యలను - స్వాతంత్ర్య ప్రతిఫలంగా స్వాగతించాలా?!

వలస కాలంనాటి 'రాజద్రోహ' చట్టాన్ని బ్రిటిష్ పాలకులే తమ దేశంలో రద్దుచేసినా, మనదేశ పాలకులకు ఈనాటికీ అది "కాలం చెల్లేదు." అసమ్మతి గొంతు నులమడానికి విచ్చలవిడిగా ఈ చట్టాన్ని ప్రయోగిస్తున్నారు. అయితే శతాబ్దాలుగా కార్మికవర్గం పోరాటాలు సాగించి సాధించుకున్న కార్మిక చట్టాలు మాత్రం కాలం చెల్లిపోయాయంటూ వాటిని రద్దు చేస్తున్నారు. కొద్దో గొప్పో కార్మికులకుండే ఆపాటి చట్టబద్ధమైన ఆసరాను కూడా లేకుండా చేస్తున్నారు. ఇప్పటికే అనేక రాష్ట్రాల పాలకులు కరోనా కాలంలో కార్మికులకు రోజుకు 12 గంటల పనిని చట్టబద్ధం చేశారు. ఇక క్యాజువల్, కాంట్రాక్టు కార్మికులు, ఉద్యోగులు ఎలాంటి హక్కులూ లేకుండా బానిస చాకిరి చేస్తున్నారు. అనునిత్యం పని ప్రదేశాలలో 'ప్రమాదాల' బారినపడి కార్మికు లెందరో ప్రాణాలు కోల్పోతున్నారు. 2011 నాటికే దేశవ్యాపితంగా 33 కోట్లమంది వలస కూలీలుగా

వున్నారని జాతీయ శాంపుల్ సర్వే ప్రకటించగా, కరోనా కష్టకాలంలో వారందరినీ రోడ్లపాల్వేసిన ఈ పాలకులనేమనాలి? 'అత్య నిర్భర భారత్ అభియాన్' పేరిట దేశ స్వావలంబన కోసమంటూ ప్రకటించిన 21 లక్షల కోట్ల రూ॥ల మాయా ప్యాకేజీలో వాస్తవమెంత? ప్రజలకు చెందేదెంత?

బడా పారిశ్రామికవేత్తల వేల కోట్ల పన్ను బకాయిలను రద్దు చేస్తున్నారు. వారు ఎగ్గొట్టిన లక్షల కోట్ల బ్యాంకు అప్పులను పారు బాకీలుగా ప్రకటించి మాఫీ చేస్తున్నారు. కరోనా కాలంలో రక్షాలు చిందిస్తూ కాలినడక సాగించిన వలస కూలీలకు కనీస రవాణా సదుపాయం కల్పించ లేకపోయిన పాలకులు, ఈ కాలంలోనే విజయ్ మాల్యా, నీరవ్ మోదీ వంటి బడాచోర్లు ఎగ్గొట్టి వెళ్ళిన 68 వేల కోట్ల బ్యాంకు అప్పులను రద్దు చేయగలటం - ఈ పాలకుల దోపిడీ వర్గస్వభావాన్ని సుస్పష్టం చేయటంలేదా? ప్రపంచస్థాయి మొదటి పదిమంది కుబేరులలో స్థానం సంపాదించుకొని ఫోర్బ్స్ పతాకంపైకి అంబానీ, అదానీలు ఎగబాకటమేనా - రానున్న నాలుగేండ్లలో మన దేశాన్ని 5 లక్షల కోట్ల డాలర్ల విలువైన ఆర్థిక వ్యవస్థగా మార్చటమంటే?!

బడా కార్పొరేట్ల వాణిజ్య సరుకులుగా విద్య, వైద్యం

'దేశ భవిష్యత్తు తరగతి గదులలో రూపొందించబడుతుందన్న' సత్యానికి కార్యాచరణ రూపం ఇవ్వటానికి మనదేశ పాలకులు సిద్ధంగా లేరు. దేశంలో సగం జనాభా ఈనాటికీ విద్యకు దూరంగానే వున్నారు. విద్యను అందరికీ అందించాల్సిన బాధ్యత నుండి పాలకులు తప్పుకున్నారు. డబ్బున్నవాడు కొనుక్కోగలిగే అంగడి సరుకుగా విద్యను మార్చివేశారు. పోనీ చదువుకున్నవారి పరిస్థితి అయినా సవ్యంగా వుండా అంటే అదీ లేదు. చదువుకున్న నిరుద్యోగుల సంఖ్య భారీగా పెరుగుతోంది. పశ్చిమబెంగాల్ రాష్ట్రంలో ఇటీవల 2 వేల ఫారెస్టు గార్డుల ఖాళీల భర్తీకి 2 లక్షల మంది విద్యావంతులు దరఖాస్తు చేసుకోవడం - వీరిలో అధికసంఖ్యలో పిహెచ్డిలు, పిజిలు వుండటం - నిరుద్యోగ తీవ్రతకు అద్దం పడుతోంది.

1986లో రాజీవ్ గాంధీ ప్రధానిగా వున్న కాలంలో 21వ శతాబ్ది అవసరాలకోసమంటూ - అప్పటివరకూ అమల్లో వున్న విధానాన్ని తిట్టిపోసి - నూతన విద్యా విధానాన్ని ముందుకు తెచ్చారు. 35 సం॥రాల తర్వాత 21వ శతాబ్దిలో పురోగమించటం కోసమని దాని స్థానంలో కేంద్ర పాలకులు మరో 'నూతన విద్యావిధానాన్ని' ఇటీవలే అమల్లోకి తెచ్చారు. పైకి ఎన్ని గంభీర

ప్రకటనలు చేసినా, మనదేశ, ప్రజల అవసరాలతో నిమిత్తం లేని చదువులే ఇవన్నీ. విద్యార్థులలో శాస్త్రీయ, లౌకిక, హేతువాద భావాలను ఈనాటి చదువులు పెంపొందించేవి కావు. పైగా, కాలం చెల్లిన అంధవిశ్వాసాలను, మూఢభావాలను విద్యార్థుల మెదళ్ళలోకి దట్టించడానికి కేంద్ర పాలకులు ఈ నూతన విద్యా విధానంలో పలు మార్పులు చేశారు. వేదాలకు సంబంధించిన అంశాలతో డా॥ వేదబాల సంపాదకత్వం వహించిన 'భారతీయ విద్యాసార్' అనే పుస్తకాన్ని ఏకంగా సృజనశీలమైన వృత్తి, సాంకేతిక కళాశాలల్లోనే బోధించనున్నారు. సామ్రాజ్యవాద, కార్పొరేటు కంపెనీల గుమాస్తా అవసరాలను తీర్చటానికి అవసరమైన సాంకేతిక పనివారి సరఫరా సాధనంగా ఈ నూతన విద్యా విధానాన్ని రూపొందించారు. దేశంపట్ల, ప్రజలపట్ల బాధ్యతను పెంపొందించాల్సిన విద్యా విధానం స్థానంలో స్వార్థం, సంకుచితత్వాలను, మత మౌఢ్యాలను కేంద్రంగా చేయటాన్ని, లాభార్జన ధ్యేయంగా విద్యావ్యవస్థను వ్యాపారీకరించటాన్ని అణుమాత్రం సామాజిక స్పృహ కలవారెవరైనా హర్షించగలరా?!

దేశ ప్రజల ఆరోగ్య బాధ్యతను పాలకులేనాడో గాలికొదిలేశారు. దేశంలోని అత్యధిక జనాభా - ప్రత్యేకించి పేదలు, దళితులు, అదివాసులు పౌష్టికాహారం, రక్షిత మంచినీరు, పారిశుధ్య సౌకర్యాల లేమితో అనారోగ్యాలపాలై ప్రతి నిత్యం వేలాదిగా మరణిస్తున్నా ఈ పాలకులకేమీ పట్టలేదు. ప్రజలకు ఏదోమేరకు అందుబాటులో వుండే ప్రభుత్వ వైద్యాన్ని కునారిల్లచేశారు. ఇదే అదనుగా కార్పొరేటు ఆసుపత్రుల అడ్డగోలు దోపిడీకి గేట్లు తెరిచారు. కరోనా కష్టకాలంలో ప్రభుత్వ ఆరోగ్య వ్యవస్థ కుదేలై వుండటం యొక్క దుష్ఫలితాలు మరింత నగ్నంగా వెల్లడయ్యాయి. ఆరోగ్యశ్రీలు, 'ఆయుష్మాన్ భవ'ల వంటి ప్రభుత్వ పథకాలన్నీ కార్పొరేటు ఆసుపత్రుల పాలిట కల్పుతరువులయ్యాయి. ప్రైవేటు కార్పొరేటు ఆసుపత్రులకు ప్రతివిటా చెల్లించే వేల కోట్ల రూపాయల ప్రజాధనాన్ని వెచ్చిస్తే శాశ్వత ప్రాతిపదికన ప్రభుత్వాసుపత్రులనే సకల సౌకర్యాలతో తీర్చిదిద్దుకోవచ్చనే వాస్తవం పాలకులకు తెలియనిది కాదు. ప్రభుత్వ వైద్యాన్ని ఈ స్థాయికి దిగజార్చినవారే, దేశ ప్రజలందరి ఆరోగ్య సమాచారాన్నంతా డిజిటలీకరించ బోతున్నామని ఆర్బాటంగా ఎర్రకోటపై నుండి ప్రకటన చేయటం ఎవరిని ఉద్ధరించటానికి?! కరోనా విపత్తు కాలంలో కూడా అతి చిన్న దేశమైన క్యూబా, తన దేశ ప్రజలకు వైద్య అవసరాలను తీర్చటంతోపాటు, అనేక ప్రపంచ దేశాలకు తన వైద్య బృందాలను పంపించి ప్రశంసలందుకోవటాన్ని

అందరం చూశాం. మన రాష్ట్రంలో ఒక జిల్లా అంత విస్తీర్ణంలోని దేశం ఇంతటి ఘనతను ఎలా సాధించిందనే అంశాన్ని పాలకులు ఉద్దేశ్యపూర్వకంగానే విస్మరిస్తున్నారు.

ఇప్పటికే దేశంలో వైద్య విద్యను సంపన్నుల బిడ్డలకే ప్రధానంగా అందే విధంగా చేసిన, అవినీతిలో పీకల లోతు కూరుకుపోయిన కేంద్ర ప్రభుత్వ ఆధ్వర్యంలోని మెడికల్ కౌన్సిల్ ఆఫ్ ఇండియా (ఎమ్సీఐ)ను రద్దుచేసి, నేషనల్ మెడికల్ కౌన్సిల్ (ఎన్ఎమ్సీ)ను ఏర్పాటుచేశారు. ఇందులో రాష్ట్రాల ప్రాతినిధ్యాన్ని, వైద్య విద్య నిపుణుల, మేధావుల ప్రాతినిధ్యాన్ని మరింతగా కుదించివేశారు. వైద్యవిద్యను డబ్బున్నవారికి ఇంకా విచ్చలవిడిగా అమ్ముకునేందుకు విస్తృత అవకాశాలను కల్పించారు. సేవా దృక్పథంతోనూ, సామాజిక స్పృహతోనూ వైద్య విద్యపట్ల ఆసక్తితోగాక, వైద్య విద్యనభ్యసిస్తే సమాజంలో లాభసాటి వ్యాపారం చేసుకోవచ్చుననే లక్ష్యంతో దీనిలో ప్రవేశించేవారి సంఖ్య పెరిగిపోవటానికి, ఈ పాలకుల బాధ్యత లేదా?! ఫైవ్ స్టార్ హోటల్స్ ను తలపించే వందల కోట్ల ఖర్చుతో నిర్మించే కార్పొరేటు ఆసుపత్రులు ఎవరికి అందుబాటులో ఉంటాయో వీరికి తెలియనిది కాదు. కరోనా విపత్తుతో సమాజం ఒక సంక్షుభిత పరిస్థితి నెదుర్కొంటున్న సందర్భంలోనూ, లక్షల రూపాయలు దండుకుంటున్న కార్పొరేటు ఆసుపత్రుల లాభాపేక్ష ఈ పాలకులకు తెలియనిదా?! కరోనా పట్ల శాస్త్రీయ అవగాహనను పెంపొందించి, తగిన రక్షణ చర్యల పట్ల విద్యావంతం చేయకుండా కార్పొరేటు మీడియా ప్రజలలో తీవ్ర భయాందోళనలను పెంపొందించటం యాదృచ్ఛికంగా జరుగుతోందా?!

విటమిన్ టాబ్లెట్స్, వేపరైజర్స్ మొదలుకొని ఆక్సీమీటర్స్, శానిటైజర్స్, మాస్క్లు, గ్లోజులు, పిపిఇ కిట్లు, హ్యాండ్ సాఫ్ట్ వరకు; బ్లడ్ టెస్ట్లు మొదలుకొని, ఎక్స్రేలు, సి.టి, ఎమ్ఆర్ఐ స్కాన్ల వరకు గడిచిన 3, 4 నెలలల్లోనే దేశవ్యాప్తంగా వేల కోట్ల రూ॥ల వ్యాపారం జరగటం, ఆయా కార్పొరేట్లు, డయాగ్నోస్టిక్స్, తయారీ కంపెనీలు కరోనా కాలంలోనూ లాభాలను మస్తుగా దండుకోవటం, మన కళ్ళముందున్న వాస్తవమేగా?! ముందుచూపుతో ప్రజల రోగ నిరోధక వ్యవస్థను పెంపొందించే చర్యలు చేపట్టలేని, ప్రాథమిక వైద్య కేంద్రాలతోనూ ప్రభుత్వ వైద్య వ్యవస్థను సర్వనాశనం చేసిన ఈ పాలకులే, కరోనా వంటి మహమ్మారిల పాలిట ప్రజలను బలి పశువులను చేశారనటం అవాస్తవమౌతుందా?!

స్వతంత్ర పాలకులా?! దళారీ పాలకులా?!

గత పాలకుల అడుగుజాడలలోనే సామ్రాజ్యవాదుల, దోపిడీవర్గాల ప్రయోజనాలకు

కొమ్ముకాయటంలో బిజెపి పాలకులు మరింత వేగంగా ముందుకు సాగుతున్నారు. హిందూ మతతత్వవాదాన్ని కాంగ్రెస్ పాలకులు నాజుకుగా అమలుచేస్తే, ఎన్డిఎ పాలకులు మొరటుగా అమలుచేస్తున్నారు. తేడా అంతే. హిందూరాజ్యం, అఖండ భారతం అనే మతతత్వ ధోరణిని విస్తరిస్తూ, ఫాశిస్టు తరహా పాలనను బిజెపి పాలకులు సాగిస్తున్నారు.

బాబీ మసీదును కూల్చిన స్థలంలోనే రామాలయ నిర్మాణానికి సుప్రీంకోర్టు అహేతుకంగా తీర్పునిచ్చిన 9 నెలలలోనే, ప్రధాని మోడీ ఆధ్వర్యంలో హిందూత్వశక్తులు శంకుస్థాపన చేయటం దేనికి సంతకం? ప్రజలందరినీ ఇళ్ళకే పరిమితం చేసిన ఈ కాలంలో పాలకులు చేపట్టిన ఈ చర్య, మత విద్వేషాలను ప్రజలలో స్థిరపరిచేందుకు కాదా?! జాతీయ పౌరపట్టిక (ఎన్ఆర్ఐ), పౌరసత్వ సవరణ చట్టం (సిఎఎ)ల పేరుతో మత మైనారిటీలను - ముఖ్యంగా ముస్లింలను తీవ్ర అభద్రతలోకి నెట్టివేయటాన్ని లౌకిక, ప్రజాస్వామ్య చర్యలందామా?! రాజ్యాంగంలో రాసుకున్న లౌకిక, గణతంత్ర, సార్వభౌమాధికార, సామ్యవాద పదాలను భ్రష్టు పట్టించి, రాజ్యాంగాన్ని నెత్తిన బెట్టుకున్నట్లుగా భ్రమింపజేయటం ప్రజలను వంచించటం కాదా?! కాశ్మీరుకు స్వతంత్ర ప్రతిపత్తిని అంగీకరించే రాజ్యాంగంలోని 370, 35'ఏ' అధికరణాల్ని రద్దుచేసి కాశ్మీరును ముక్కలు చేయటం జాతీయ ప్రజాస్వామిక హక్కులను కాలరాయటం కాదా?! ప్రజాస్వామిక ఆకాంక్షలను చిదిమివేయటం కాదా?!

కరోనా బాధితుల చికిత్సలో హైద్రాబాద్ కోరోక్విన్ మాత్రం అవసరమందని, వాటిని తమకు సరిపడా సరఫరా చేయకపోతే భారతదేశం మెడలు వంచి రప్పించుకుంటామని కండకావరంతో ట్రంపు చేసిన హెచ్చరిక అందరూ గమనించినదే! దీనిపై నోరు మెదపలేని, కనీసపాటి ఖండన ప్రకటన చేయలేని దళారీ పాలకుల సార్వభౌమత్వాన్ని ఏమని వర్ణించగలం?! ఫ్రాన్స్ నుండి కొనుగోలు చేసిన రఫేల్ యుద్ధ విమానాలు భారత రక్షణ బలగంలో ప్రవేశించటాన్నే గొప్ప విజయంగా ప్రచారం చేస్తూ వేడుకలు జరుపుకునే వీరి దేశభక్తిని ఏమని కీర్తించగలం?! ఇటీవల చైనాతో సరిహద్దు ఘర్షణల నేపథ్యంలో చైనా వస్తువులను బహిష్కరించాలని ప్రబోధించి పాలక రాజకీయ నాయకులు తమ దేశభక్తిని చాటుకున్నారు. చైనాకు చెందిన కొన్ని 'యాప్'లను నిషేధించటంతోపాటు కేంద్ర పాలకులు పూనుకొని జాతీయోన్మాదాన్ని రెచ్చగొట్టారు. పిఎమ్కేరీ నిధులకు చైనా కంపెనీల నుండి పాలకులు నిధులు తీసుకుంటారు; టీకీటాక్ వంటి చైనా యాప్లను ముఖేష్ అంబానీ 500 కోట్ల డాలర్లకు కొనుగోలు చేయటానికి

మార్గం వేస్తారు; ఐపిఎల్ ప్రాయోజిత హక్కులను చైనాకు చెందిన బడా ఫండ్లింగ్ కంపెనీకి బిసిసిఐ అప్పగించటాన్ని ఆమోదిస్తారు. ఇవన్నీ దేశభక్తికి సంకేతాలుగానే భావించాలట! సామాన్యులు చైనా వస్తువులను, చైనా యాప్లను వినియోగించటం మాత్రం దేశద్రోహంగా తెగనాడటం, ఈ నాయకుల నయవంచనకు తార్కాణం కాదా?!

ప్రతిష్ఠాత్మకమైన భారత రైల్వే వ్యవస్థను దెబ్బతీశారు. రైల్వేస్టేషన్ల నిర్వహణ, టికెట్లు బుకింగ్, సిగ్నలింగ్ వంటి సాంకేతిక అంశాలు, పారిశుధ్యం, క్యాటరింగ్ వంటి వాటన్నింటినీ కార్పొరేట్ల పరంచేసిన పాలకులు - ఇప్పుడు కొన్ని రైల్వేమార్గాలను, స్టేషన్లను, కార్పొరేటు గుత్తసంస్థలకు ఏకంగా కట్టబెట్టారు. ఎయిర్ ఇండియాను అమ్మివేశారు. ఎల్ఐసిని ప్రైవేటీకరిస్తున్నారు. బిఎస్ఎన్ఎల్ ను మూతవేయటంలో భాగంగా విఆర్ఎస్ అమలుచేస్తున్నారు. బొగ్గు, బాక్సైట్, అల్యూమినియంలను, విలువైన లోహాలను ప్రైవేటు, కార్పొరేటుపరం చేస్తున్నారు. ఇస్రోలో ప్రైవేటు భాగస్వామ్యాన్ని చొరబెట్టారు. ఈ ఆర్థిక సం॥లో పబ్లిక్ రంగ సంస్థల అమ్మకం ద్వారా 2,10,000 కోట్ల నిధులు సమకూర్చుకోవాలని లక్ష్యంగా పెట్టుకున్నారు. ప్రభుత్వ రక్షణ రంగంలో ఇప్పటికే విదేశీ పెట్టుబడులను ఆహ్వానించిన పాలకులు, విదేశీ పెట్టుబడి వాటాను 49 నుండి 74 శాతానికి పెంచుతూ తమ 'దేశభక్తి'ని ఘనంగా చాటుకున్నారు. దశాబ్దాలుగా శ్రామిక ప్రజల కష్టాల్నితీసే ప్రభుత్వ, ప్రభుత్వరంగ పరిశ్రమలను టోకుగా అమ్మివేస్తున్న వీరిని ప్రజా ప్రయోజనాలు పరమావధిగా గల స్వతంత్ర పాలకులు అనగలుగుతామా?! మనదేశానికి ఇరాన్ నుండి పైపులైను ద్వారా చౌకధరకు చమురు సరఫరా జరపాలనే నిర్ణయాన్ని, అమెరికా సామ్రాజ్యవాదుల ఆదేశాలకు లోబడి వెనక్కు తీసుకున్న వీరిని సర్వసత్తాక పాలకులందామా?!

హక్కుల అణచివేత అత్యవసర పరిస్థితి కాలాన్ని మించి సాగుతోంది. పాలకుల విధానాలను విమర్శించటమే రాజద్రోహమౌతోంది. దభోల్కర్, పన్నారే, గౌరీలంకేష్, కల్బుర్గి మొదలుకొని అనేకమంది లౌకిక, ప్రజాస్వామికవాదులను, మేధావులను మతతత్వశక్తులు హతమారుస్తున్నాయి. రొమిల్లా థాపర్ వంటి ఎందరో మేధావులను వేధింపులకు గురిచేస్తున్నారు. పాలక రాజకీయ నాయకుల అండతో విశ్వవిద్యాలయాలపై గూండా తండాలు ఖాకీ బలగాలతో కలిసి బరితెగించి స్వైరవిహారం చేస్తుంటే ఉన్నతాధికార యంత్రాంగం, న్యాయస్థానాలు నోరు మెదపకున్నాయి. ప్రముఖ న్యాయవాది ప్రశాంతభూషణ్ భావప్రకటనా➡

విద్యారంగాన్ని విచ్ఛలవిడిగా వ్యాపారికరణ చేయడాన్ని, దాంగీచాటుగా కాషాయీకరణ చేయడాన్ని వ్యతిరేకించండి

మానవ వనరుల అభివృద్ధి మంత్రిత్వశాఖ 2020 జాతీయ విద్యావిధానాన్ని ప్రకటించింది. 1986 నాటి నూతన విద్యావిధానమూ, 1992లో దాని సవరణా పూర్తి చేయలేని లక్ష్యాలను పూర్తి చేసే ధ్యేయాన్ని ఇది తలకెత్తుకుంది.

1986 నాటి నూతన విద్యా విధానం, ప్రభుత్వం క్రమేణా విద్యారంగ బాధ్యతల నుండి ఉపసంహరించుకొని, ఆ బాధ్యతను ప్రైవేటు మార్కెట్ శక్తులకు అప్పజెప్పాలని సూచించింది. అంతేగాక విద్యార్థులను మూడు అంచెల పద్ధతిలో, “ప్రావీణ్యంగలవారు”, “చదువుకోగల్గిన సామర్థ్యంకలవారు”, “చదువలేనివారు”గా విభజించింది. 1986 నాటి నూతన విద్యావిధానపు ఈ లక్ష్యాన్ని ప్రాథమిక, సెకండరీ విద్యలో కొంతవరకూ, ఉన్నత విద్యలో చాలవరకు సాధించింది. ఇప్పుడు 2020 నాటి జాతీయ విద్యావిధానం ఈ ప్రైవేటీకరణ క్రమాన్ని పూర్తిచేయడానికి నిబద్ధురాలై వుంది.

సాధారణంగా ఏ విద్య ఎన్నేళ్ళు చదవాలి అనే లెక్కల్లో 2020 జాతీయ విద్యావిధానం (ఎన్.ఇ.పి) 5+3+3+4 అనే సూత్రం ప్రకారం ప్రాథమిక, సెకండరీ విద్యను కలిపేసి, 3వ ఏట నుండి 18వ ఏట వరకు సాగే పద్ధతిలో రూపొందించింది. దీని నిండా ఉన్నతమైన ఆదర్శాలు, పవిత్రమైన కర్తవ్యాలు వున్నాయి. కొన్ని మినహాయింపులతో; మూడో తరగతి నుండి 10వ తరగతి వరకు అందరికీ ఒకే రకమైన విద్య, బోధనా మాధ్యమంగా మాతృభాష ఆరో తరగతి నుండి కొత్త పాఠాలు - వీటినిండా 21వ శతాబ్దపు నైపుణ్యాలు - సంస్కృతం, పాఠీ, ప్రాకృతం భాషల్లో బోధన, విదేశీ భాషలు నేర్చుకోవడం - ఇలా ఎన్నెన్నో దీనిలో వున్నాయి. పాత విద్యా విధానంలో వున్నవాటినే పునరుక్తి తప్ప గత ఏడు దశాబ్దాల నుంచి వాటిని అమలు పరచడంలో విఫలరయ్యారు. ఇప్పుడు కూడా ‘ఎక్కడెక్కడ సాధ్యమో’ అనే పదబంధం వాడుతూ బోధనా మాధ్యమం మాతృభాషలోనే వుండాలి అనడంతో ఈ విషయంపై వీరి చిత్తశుద్ధి ప్రస్థార్థకమౌతోంది. ఇప్పుడు బోధనా మాధ్యమంగా ఇంగ్లీషును వాడుతున్నవారు దానిని కొనసాగించుకోడానికి దీని వల్ల అవకాశం లభిస్తోంది.

2020 జాతీయ విద్యావిధానం ఉన్నతవిద్యను ప్రైవేటీకరణ చేసే క్రమాన్ని ప్రత్యేకంగా నొక్కి చెప్పింది. వాటిలో కొన్ని అంశాలు : వివిధ కోర్సులుండే విశ్వవిద్యాలయాలు - ఉన్నత విద్యాసంస్థల గ్రూపులు : 50 వేల కళాశాలలను 15000 కళాశాలలుగా క్రమబద్ధీకరణ పేరుతో తగ్గించడం : 3000 మంది విద్యార్థుల కంటే తక్కువ వున్న కళాశాలలను మూసివేయడం : ఒకే రకమైన సబ్జెక్ట్ బోధిస్తున్న ఐ.ఐ.టి, ఐఐఎమ్, ఐఐఐటి మొదలగు సంస్థలను బహుళ కోర్సుల సంస్థలుగా ఉన్నతీకరించడం : విదేశీ సంస్థలు తమ విద్యాసంస్థలను భారతదేశంలో స్థాపించుకోడానికి అనుమతినీయడం : యు.జి.సి మరియు ఎఐసిటిఇలను ఉన్నత విద్యా క్రమబద్ధీకరణ కొన్నిల్గా రూపొందించి, దానికి అదుపు చేసే అధికారం లేకుండా చేసి, కేవలం అనుమతించే దానిగా మార్చడం.

అచరణలో ఉన్నత విద్యకు సంబంధించిన ఈ ప్రతిపాదనలు రాష్ట్రాల మధ్య, ప్రాంతాల మధ్య సాంఘిక, ఆర్థిక అసమానతలను మరింత దిగజారుస్తాయి. 2020 జాతీయ విద్యావిధానం విద్య అనేది ప్రజలకు మంచి చేసేదనీ, దానిలో లాభాలు వెదకటాన్ని అదుపు చేయాలనీ అంగీకరిస్తుంది. కొన్ని రాష్ట్రాల్లో ఫీజుల విషయంలో క్రమబద్ధీకరణ వుంది. కాని వాటి లాభార్జన మాత్రం తగ్గించడంలో నిస్సహాయులుగా వున్నారు. స్థాయి పెంచిన కళాశాలలకు, సిలబస్ రూపొందించుకోవడంలో, డిగ్రీలు ఇవ్వడంలో స్వాతంత్ర్యం వున్నట్లుగానే - ఫీజులను నిర్ణయించుకోవడంలోనూ స్వేచ్ఛ వుంది. ఉన్నత విద్యాసంస్థల గ్రూపులకూ, విశ్వవిద్యాలయాలకూ అది దానకర్ణుల విరాళాలను అంగీకరిస్తోంది. ఈనాడు భారతదేశంలో (తరువాయి 14వ పేజీలో)

→ హక్కును నిరాకరిస్తూ అత్యున్నత న్యాయస్థానమే తాఖీదులు జారీచేయటం దేశంలో పరిధవిల్లుతున్న న్యాయానికి, ప్రజాస్వామ్య భావనలకు తాజా నిదర్శనం కాదా?!

నూతన ప్రజాస్వామిక విప్లవం

నేటి కర్తవ్యం

శ్రామిక ప్రజాసీకం తమ దుర్భర జీవితాచరణ ద్వారా పాలకులు ప్రవచిస్తున్న స్వాతంత్ర్యపు బూటకత్వాన్ని గ్రహిస్తున్నారు. వారి నిత్యజీవన సమస్యలపై సంఘటితంగానో, అసంఘటితంగానో ఉద్యమిస్తున్నారు. ప్రజలు సంధిస్తున్న ఏ ఒక్క ప్రశ్నకూ నిజాయితీగా సమాధానం చెప్పగల స్థితిలో పాలకులు లేరు. ప్రజలను వంచించటం ద్వారా మాత్రమే వారు పాలన సాగించగలుగుతున్నారు. ప్రజల మధ్య ఐక్యత తమకు ప్రమాదం కనుక వారి మధ్య కుల, మత, ప్రాంత, భాషా విద్వేషాలను నిత్యం రగిలిస్తూ తమ పబ్బం గడుపుకుంటున్నారు.

ప్రజలను అనేక బూటకపు పథకాల భ్రమలలో ముంచెత్తుతున్నారు. మద్యపానం, మత్తుమందుల వాడకాన్ని పెంచి పోషిస్తూ అనేకమంది యువతీ యువకులను వ్యసనపరులుగా, అశక్తులుగా మారుస్తున్నారు. శక్తివంతమైన ఎలక్ట్రానిక్ ప్రసార మాధ్యమాలు, సామాజిక మాధ్యమాల ద్వారా అసభ్య, అశ్లీల సంస్కృతితో ప్రజాసీకాన్ని పెదమార్గం పట్టిస్తున్నారు. అదే సమయంలో తమ సమస్యల పరిష్కారం కోసం గొంతెత్తినవారిపై నిర్బంధం, క్రూరచట్టాలు, కాల్పులు, దారుణ అణచివేతలతో తమ పాలన నెట్టుకొస్తున్నారు.

కనుక, ఈ దోపిడీ రాజ్యాంగ చట్ట పరిధిలో ఏ రాజకీయ పార్టీ అధికారంలోకి వచ్చినా ప్రజల మౌలిక సమస్యలు పరిష్కారం కావటం అసాధ్యమని, గత 7 దశాబ్దాలపైగా సాగిన పాలన అనుభవం రుజువు చేస్తోంది. అందుకే పాలకుల ప్రజావ్యతిరేక విధానాలపై పూర్వలో అణచివేతలకు వ్యతిరేకంగా, సామ్రాజ్యవాదుల దోపిడీ ఆధిపత్యాలకు వ్యతిరేకంగా ప్రజలు సంఘటితం కావాలి.

భూమిపై శ్రమించేవారికి ఆ భూమిపై హక్కు కలిగినప్పుడే ప్రజల ఆదాయం, కొనుగోలు శక్తి పెరుగుతుంది; నిజమైన పారిశ్రామికాభివృద్ధి సాధ్యమౌతుంది. దేశంలోని సంపదలపై, వనరులపై సామ్రాజ్యవాదుల పట్టు, అధిపత్యం తొలిగితేనే దేశ సంపద, వనరులు దేశ ప్రజలకు దక్కుతాయి. అందుకే పాలకుల దోపిడీ, దుర్మార్గాలకు వ్యతిరేకంగా సాగించే పోరాటా లన్నింటినీ వ్యవస్థను సమూలంగా మార్చుకునే దిశగా ఎక్కుపెట్టాలి. ‘దున్నేవానికే భూమి’ నినాదంగా వ్యవసాయక విప్లవం ఇరుసుగా విప్లవ భూసంస్కరణలను అమలుచేసుకోవాలి. కార్మికవర్గ నాయకత్వాన కార్మిక-రైతాంగ ఐక్యత ప్రధాన శక్తిగా నూతన ప్రజాస్వామిక విప్లవాన్ని విజయవంతం చేసుకోవాలి. ఈ విప్లవం మాత్రమే భూస్వామ్య, దళారీ బూర్జువా, సామ్రాజ్యవాదుల దోపిడీ పీడనల కాడి నుండి దేశ ప్రజాసీకాన్ని విముక్తి చేయగల్గుతుంది. ఇదే భారత ప్రజల ముందున్న తక్షణ, ఏకైక పరిష్కారమార్గం. ★

కామ్రేడ్ జస్వంతరావుకు తుది వీడ్కోలు



నివాళులర్పిస్తున్న ఆయన జీవన సహచరి కామ్రేడ్ శేషమ్మ; ప్రక్కన కామ్రేడ్ రూసీ, తదితరులు

హైదరాబాద్, 28-8-2020 :

27వ తేదీ రాత్రి మరణించిన కామ్రేడ్ జస్వంతరావు మృతదేహాన్ని గచ్చిబౌలిలోని ప్రైవేటు ఆసుపత్రి నుండి 28వ తేదీ మధ్యాహ్నం స్థానిక రాయదుర్గంలోని శ్మశానవాటికకు తరలించారు. అక్కడ అంబులెన్స్లో నుండి దించి కామ్రేడ్ జస్వంత మృతదేహాన్ని స్ట్రెచర్ పై వుంచారు.

(13వ పేజీ తరువాయి)

అతి తక్కువ పెట్టుబడితో అత్యధికమైన లాభాలు గడించే వ్యాపారంగా విద్య మారినందుకు విషయం అందరికీ తెలిసిన విషయమే.

స్టైఫెండ్, స్కాలర్ షిప్లు విద్యార్థులకు ఇవ్వడంపై రాజీవ్ దేదే లేదనీ, పైపెచ్చు వారికి పొట్టికాహారమూ, మధ్యాహ్న భోజనంతోపాటు ఉదయపు అల్పాహారాన్ని కూడా ఇవ్వడానికి 2020 ఎన్ ఇపి హామీనిచ్చింది. అత్యాశతో కూడినట్టి ఈ ప్రతిపాదనలన్నీ ఆచరణలో సాధ్యంకానివి. విద్యారంగంలో వ్యయాన్ని జిడిపిలోని 4.45% నుంచి 6%కు పెంచాలని 2020 ఎన్.ఇ.పి. ప్రతిపాదించింది. అంతేకాదు మొత్తం వ్యయంలో కేంద్ర రాష్ట్ర ప్రభుత్వాలకు కలిపి 10 నుంచి 20 శాతం వరకు పెంచడమే ధ్యేయంగా చెప్పుకుంటుంది. 1950లలోనే ఇటువంటి సూచన సిఫార్సు చేయబడింది. కాని గతంలో ఎన్నడూ అది ఆ స్థాయికి చేరలేదు.

విద్యారంగానికి సంబంధించిన ఈ విధానాన్ని పార్లమెంటులో చర్చించకుండా, కోవిడ్-19 బూచిని ఒక సాకుగా చూపి ప్రభుత్వం అపరాధం చేసింది. ఆ విధంగా రాష్ట్రాలు తమ తమ స్థానిక అవసరాల కనుగుణంగా వారి వారి విద్యావిధానాలను రూపొందించుకునే అవకాశాన్ని మృగ్యం చేసింది. దేశంలో 29 రాష్ట్రాలు, కేంద్రపాలిత ప్రాంతాలు, వాటి ప్రభుత్వాలు వుండగా, తాము ఆరు దక్షిణాది రాష్ట్రాల, ఒడిస్సా రాష్ట్రపు పార్లమెంటు సభ్యులతో విస్తృతమైన సంప్రదింపులు చేసామని చెప్పడంలో నరేంద్రమోదీ అక్రమ ప్రవర్తన తేటతెల్లమవుతోంది.

అన్ని స్థాయిలలో విచ్చలవిడిగా విద్యారంగాన్ని వ్యాపారమయం చేయడాన్నీ, దొంగచాటుగా పాఠ్య ప్రణాళికలో కలుగచేసుకొని దానికి మత సంబంధమైన విషయాలు అంటించడాన్ని వ్యతిరేకించవలసిందిగానూ, ప్రజాస్వామికమైన, అందరికీ సమానమైన శాస్త్రీయ విద్యావిధానం కొరకు పోరాడవలసిందిగానూ సి.పి.ఐ.(యం-యల్) కేంద్రకమిటీ పిలుపునిస్తోంది.

విజయవాడ

2-8-2020

విశ్వం, ప్రధానకార్యదర్శి
సి.పి.ఐ.(ఎం-ఎల్)

కుటుంబసభ్యులు, పార్టీ నాయకులు, కార్యకర్తలు, వివిధ విప్లవ పార్టీల ప్రతినిధులు అప్పటికే అక్కడ వేచి వున్నారు. ముఖం కూడా కనిపించకుండా మృతదేహాన్ని ఆసుపత్రి సిబ్బంది కప్పివేసి వుంచటంతో, బరువెక్కిన హృదయాలతో, బాధను దిగమింగుకొని హాజరైన కామ్రేడ్స్ అంతా అమరునికి జోహార్లంటూ ఆగకుండా నినాదాలు చేశారు. మృతదేహంపై ఎర్రజెండా కప్పిన అనంతరం సిపిఐ(ఎం-ఎల్) కేంద్రకమిటీ సభ్యులు కా|| గుర్రం విజయకుమార్, పార్టీ ఎ.పి. రాష్ట్ర నాయకులు కా|| సింహాద్రి రూసీ, కా|| కిషోర్; పార్టీ తెలంగాణా రాష్ట్రకమిటీ కార్యదర్శి కా|| ప్రసాదన్న, రాష్ట్ర నాయకులు కా|| మోడెం మల్లేష్, కా|| ఉప్పలయ్యలు కామ్రేడ్ జస్వంత భౌతికకాయంపై పూలమాలలు వేసి నివాళులర్పించారు. కా|| జస్వంత జీవిత సహచరి కా|| శేషమ్మ, కుమార్తెలు శైలజ, సౌజన్య, కుమారుడు సుమంత్, ఇతర కుటుంబసభ్యులు విషణ్ణ వదనాలతో పూలమాలలు వేసి నివాళులర్పించారు.

సిపిఐ(ఎం-ఎల్) న్యూడెమోక్రసీ రాష్ట్ర నాయకులు కా|| రమ, సిపిఐ(ఎం-ఎల్) న్యూ డెమోక్రసీ రాష్ట్ర నాయకులు కా|| గోవర్ధన్, సిపిఐ(ఎం-ఎల్) జనశక్తి నాయకులు కా|| కూరదేవేందర్, కా|| విమల, ఆర్థిక విశ్లేషకులు కా|| ముస్తాఖ్; తదితరులు నివాళులర్పించిన అనంతరం విద్యుత్ శ్మశానవాటికలో అంత్యక్రియలు నిర్వహించారు. ★

(16వ పేజీ నుండి)

ఉదాహరణకు, నూతన ఆర్థిక, పారిశ్రామిక విధానాలను, గాట్ ఒప్పందాలు భారత ఆర్థిక అభివృద్ధికోసమేనని ప్రచారం జరుగుతున్నప్పుడు, “తాకట్టులో భారతదేశం” అన్న టి.ఎన్. పుస్తకం ఆధారంగా ఎన్నో విశ్లేషణాత్మక వ్యాసాలు రాసాడు. దేశాన్ని అప్పులపాలు చేస్తున్న భారతపాలకుల దళారీ స్వభావం, కరడుగట్టిన, నూతనరూపాలలోకి మారుతున్న అర్థ భూస్వామ్య స్వభావాన్ని అర్థం చేయించడానికి పార్టీ సాగించే అధ్యయన కృషిలో నిబద్ధతతో భాగమయ్యే వాడు. పెట్టుబడిదారీ దుర్మార్గపు దోపిడీని, దేశీయ కంపెనీలను బహుళజాతి కంపెనీలు కబలిస్తున్న ఫైనాన్స్ కాపిటల్ అసలు రూపాన్ని బైటపెట్టడానికి నిరంతరం అధ్యయనం చేస్తూ ఆ విషయాలను వ్యాసాలలో పొందుపరిచేవాడు. గంటల తరబడి నిలబడి ఒకే ధారగా తనదైన శైలిలో ఇచ్చే ఉపన్యాసాలలో ఎప్పటికప్పుడు కొత్తవిషయాలు ప్రజలకు, పార్టీ శ్రేణులకు అందించేవాడు. పాలకులు చెప్పే అంకెల గారడీలను అంకెలతోనే సాక్ష్యాలు చూపిస్తూ వివరించేవాడు. కామ్రేడ్ తరిమెల నాగిరెడ్డి శతజయంతి సభలలోనూ, వర్ధంతి సభలలోనూ, దేశంలోనూ రాష్ట్రంలోనూ ఎన్నో బహిరంగ సభలలో, సెమినార్లలో చాలా సంవత్సరాలుగా ప్రధాన వక్తగా ప్రసంగిస్తూనే వచ్చాడు. నిరంతరం ప్రజా ఉద్యమ ప్రయోజనాల గురించి, పార్టీ కమిటీల నిర్ణయాల అమలు గురించి ఆలోచిస్తూ సమిష్టి కృషిలో భాగంగా తనవంతు బాధ్యతలను మోస్తూ వచ్చాడు. పీడిత ప్రజలతో, పార్టీ కార్యకర్తలతో, శ్రేణులతో బాధ్యతా యుతంగా మనసుకునే సున్నిత మనస్సుడు.

నిరాడంబరుడు. వక్త, విప్లవ మేధావి అయిన కామ్రేడ్ పి. జస్వంతరావు మరణం పార్టీకి, విప్లవాద్యమానికి తీరని లోటు. జస్వంత సహచరి శేషమ్మకి, వారి పిల్లలకి, వారి కుటుంబ సభ్యులకు పార్టీ తరపున మా ప్రగాఢ సంతాపాన్ని తెలియజేస్తున్నాము.

ఎన్. రూసీ

రాష్ట్ర కమిటీ,

సి.పి.ఐ.(ఎం-ఎల్) ఆంధ్రప్రదేశ్

28-8-2020

కా॥ జశ్వంత్ మృతిపట్ల ఐవిధ పాల్టల, సంస్థల సంతాప ప్రకటనలు

సిపిఐ(ఎం-ఎల్) కేంద్రకమిటి కార్యదర్శివర్గ సభ్యుడు కామ్రేడ్ జశ్వంతరావు మరణవార్త మా పార్టీ కామ్రేడ్స్ అందరినీ అత్యంత విషాదంలో ముంచి వేసింది. 50 ఏళ్ళకు పైబడిన సుదీర్ఘ విప్లవ జీవితం కల్గిన కామ్రేడ్ జశ్వంతరావుగారి మృతి, సిపిఐ(ఎం-ఎల్) పార్టీకే కాకుండా, యావత్ విప్లవోద్యమానికి తీరని లోటు. 'జనశక్తి', 'క్లాస్ స్ట్రగుల్' పత్రికల సంపాదకుడిగా, కామ్రేడ్ తరిమెల నాగిరెడ్డి స్మారక ట్రస్టు నిర్వాహకుడిగా, ఆర్థిక విశ్లేషకుడిగా, వక్తగా, ఉద్యమకారుడిగా ఆయన సేవలు మరువరానివి. కామ్రేడ్ జశ్వంతరావుగారి మృతికి సిపిఐ(ఎం-ఎల్) ఆంధ్రప్రదేశ్, తెలంగాణ రాష్ట్ర కమిటీలకు మా రాష్ట్రకమిటి తరపున మా ప్రగాఢ సంతాపాన్ని తెలియజేస్తున్నాం. వారి కుటుంబసభ్యులకు మా ప్రగాఢ సానుభూతిని తెలియజేయవలసిందిగా కోరుతున్నాం. కామ్రేడ్ జశ్వంతరావుగారికి మా విప్లవ జోహార్లు తెలియజేస్తున్నాం.

డి.వి. కృష్ణ, కార్యదర్శి

28-08-20 **పి. రంగారావు, సహాయ కార్యదర్శి**
తెలంగాణ రాష్ట్రకమిటి, సిపిఐ(ఎం-ఎల్) న్యూ డెమోక్రసీ

★ ★ ★

సిపిఐ(ఎం-ఎల్) కేంద్ర కార్యదర్శివర్గ సభ్యులు, "జనశక్తి", "క్లాస్ స్ట్రగుల్" పత్రికల సంపాదకులు, "తరిమెల నాగిరెడ్డి మెమోరియల్ ట్రస్ట్" ప్రధాన కార్యదర్శి, కామ్రేడ్ జశ్వంతరావు రాత్రి 8 గంటలకు అంతిమ శ్వాస విడిచారని సిపిఐ(ఎం-ఎల్) ఆంధ్రప్రదేశ్ కమిటీ నుంచి కా. ఎస్. ఝాన్సిగారి ప్రకటన ద్వారా తెలిసింది. కామ్రేడ్ మరణం అత్యంత విషాదకరం.

సిపిఐ(ఎం-ఎల్) కామ్రేడ్ జశ్వంతరావుకి విప్లవ జోహార్లు. వారి కుటుంబ సభ్యులకు, వారి పార్టీ శ్రేణులకు సానుభూతి తెలియజేస్తున్నాం. విప్లవోద్యమంలో సుదీర్ఘ చరిత్ర గలిగిన కామ్రేడ్ని కోల్పోవడం నష్టకరం

కా॥ వై. సాంబశివరావు,
రాష్ట్ర అధికార ప్రతినిధి

విజయవాడ **27-8-2020** **సిపిఐ(ఎం-ఎల్) న్యూ డెమోక్రసీ, ఆంధ్రప్రదేశ్ రాష్ట్రకమిటి**

★ ★ ★

కామ్రేడ్ జశ్వంతరావుకు విప్లవ జోహార్లు. సిపిఐ(ఎం-ఎల్) కేంద్రకమిటి సభ్యులు, ఆ పార్టీ కేంద్ర పత్రిక 'క్లాస్ స్ట్రగుల్' మరియు 'జనశక్తి' (తెలుగు) పత్రికల సంపాదకులుగా వున్న కామ్రేడ్ జశ్వంతరావు కోవిడ్-19 పరీక్షలో పాజిటివ్ రావడంతో వారం క్రితం ఆసుపత్రిలో చేరారు. దీర్ఘకాలంపాటు ఆయన తన సంస్థలో నాయకుడిగా విప్లవోద్యమ కృషి సాగించారు.

కామ్రేడ్ జశ్వంతరావుకు విప్లవ జోహార్లర్పిస్తూ సిపిఐ(ఎం-ఎల్) కేంద్రకమిటికి, మరియు ఆయన కుటుంబసభ్యులకు హృదయపూర్వక సంతాపాన్ని తెలియజేస్తున్నాం.

కె.ఎన్. రామచంద్రన్
జనరల్ సెక్రటరీ

27-08-20 **సిపిఐ(ఎం-ఎల్) రెడ్ స్టార్**

సిపిఐ(ఎం-ఎల్) కేంద్ర కార్యదర్శివర్గ సభ్యులు, "జనశక్తి", "క్లాస్ స్ట్రగుల్" పత్రికల సంపాదకులు, "తరిమెల నాగిరెడ్డి మెమోరియల్ ట్రస్ట్" ప్రధాన కార్యదర్శి, కామ్రేడ్ పి. జశ్వంతరావు ఈ రాత్రి 8 గంటలకు అంతిమ శ్వాస విడిచారు. కోవిడ్ నుండి బయట పడ్డప్పటికీ ఊపిరితిత్తుల వ్యాధి ముదిరి కామ్రేడ్ జశ్వంతరావు అమరులయ్యారు వారికి సిపిఐ(ఎం-ఎల్) న్యూడెమోక్రసీ విప్లవ జోహార్లర్పిస్తున్నది

సాదినేని వెంకటేశ్వరరావు
కేంద్ర కమిటి సభ్యులు
సిపిఐ(ఎం-ఎల్) న్యూడెమోక్రసీ

★ ★ ★

కా॥ జశ్వంతరావుగారి మృతి భారత విప్లవోద్యమానికే తీరని నష్టం. ప్రస్తుత కాలంలో భారతదేశంలోని గొప్ప విప్లవ మేధావులలో ఆయన ఒకరు. ఆయన మృతి వార్త విచారానికి గురిచేసింది. గొప్ప విప్లవ కమ్యూనిస్టు నాయకుడైన కా॥ తరిమెల నాగిరెడ్డి వారసత్వాన్ని ఆయన ముందుకు గొనిపోయారు. ఆయనకు విప్లవ జోహార్లు.

27-08-20 **బి. సూర్యసాగర్**
10:00 p.m. **అధ్యక్షులు, టి.ఎన్. మెమోరియల్ ట్రస్టు**

★ ★ ★

సి.పి.ఐ(ఎం-ఎల్) కేంద్ర కమిటీ కార్యవర్గ సభ్యులు, జనశక్తి, క్లాస్ స్ట్రగుల్ పత్రికల సంపాదకులు, కామ్రేడ్ పి. జశ్వంతరావుగారి మృతి పట్ల ఎస్.యు.సి.ఐ (కమ్యూనిస్ట్) రాష్ట్ర అర్గనైజింగ్ కమిటీ సంతాపం తెలియజేస్తోంది. దేశంలో ఫాసిజం పెరుగుతున్న నేటి సందర్భంలో ఐక్య వామపక్ష ఉద్యమం చాలా అవసరం ఉన్న నేటి పరిస్థితిలో ఆయన మృతి ఎంతో నష్టదాయకము.

బి.ఎన్.అమర్ నాథ్
రాష్ట్ర కార్యదర్శి
28-08-2020 **ఎస్.యు.సి.ఐ (కమ్యూనిస్ట్), ఆం.ప్ర.**

★ ★ ★

కామ్రేడ్ జశ్వంతరావు మృతిపట్ల తీవ్ర విచారం వ్యక్తం చేస్తూ నివాళులర్పిస్తున్నాము. 'జనశక్తి'కి మరియు ఇతర ప్రగతిశీల పత్రికలన్నింటికి ఇది పూడ్చుకోలేని నష్టం


ఎమ్.వి. రెడ్డి,
కార్యదర్శి **పి.సి. రాష్ట్రకమిటి**
ఎమ్సిపిఐ(యు)

★ ★ ★

సిపిఐ(ఎం-ఎల్) కేంద్ర కార్యదర్శి వర్గసభ్యులు కామ్రేడ్ జశ్వంతరావు ఆకస్మిక మరణంపట్ల తీవ్ర విచారం వ్యక్తం చేస్తున్నాము. కామ్రేడ్ జశ్వంతకు అరుణారణ జోహార్లు. సిపిఐ(ఎం-ఎల్) లిబరేషన్ పార్టీ కేంద్రకమిటీ తరపున కామ్రేడ్ జశ్వంతకు నివాళులర్పిస్తూ వారి కుటుంబానికి ప్రగాఢ సంతాపం తెలియజేస్తున్నాము.

ఎన్. మూర్తి,
కేంద్రకమిటి
సిపిఐ(ఎం-ఎల్) లిబరేషన్

సి.పి.ఐ (ఎమ్.ఎల్) కేంద్ర కార్యదర్శివర్గ సభ్యుడు, కామ్రేడ్ తరిమెల నాగిరెడ్డి మెమోరియల్ ట్రస్టు కార్యదర్శి కామ్రేడ్ పి.జస్వంతరావుకి అరుణాంజలి !



కానూనన్యాలతో కా॥ జస్వంత - 2007 (ఫ్రెల్ ఫోటో)

సిపిఐ(ఎం-ఎల్) కేంద్ర కార్యదర్శివర్గ సభ్యులు, “జనశక్తి”, “క్లాస్ స్ట్రగుల్” “పత్రికల సంపాదకులు, “తరిమెల నాగిరెడ్డి మెమోరియల్ ట్రస్ట్” ప్రధాన కార్యదర్శి, కామ్రేడ్ జస్వంతరావు 27.08.2020న కరోనాతో రాత్రి 8 గంటలకు హైదరాబాద్ లో అంతిమ శ్వాస విడిచారు. కామ్రేడ్ పోలవరపు జస్వంతరావు మరణం మమ్మల్ని దిగ్భ్రాంతికి గురిచేసింది. 1947 మే నెల 29వ తేదిన గుంటూరులో శ్రీమతి విమల, శ్రీ జగన్మోహనరావు గార్లకు జన్మించారు. తండ్రి రెవెన్యూ డిపార్ట్ మెంట్ లో ఆర్.డి.ఓ.గా రిటైరయ్యారు. మంచితనంగల అధికారిగా పిల్లలను క్రమశిక్షణతో పెంచారు. జస్వంతరావు విప్లవ కమ్యూనిస్టు రాజకీయాలను చేపట్టడం జగన్మోహనరావు గారికి మింగుడు పడలేదు. ఆ మేరకు ఒత్తిడికి గురవుతూ, ధిక్కారంతోనే విప్లవ రాజకీయాలకు నిబద్ధుడై నిలిచాడు. జగన్మోహనరావు మానవతావాది. సేవాత్మకుడు. రిటైరైన తరువాత పెన్షనర్ల సమస్యల పరిష్కారం కోసం మరణించేవరకు కృషిచేశారు.

కామ్రేడ్ జస్వంత కాకినాడ రంగరాయ మెడికల్ కాలేజీలో విద్యార్థిగా వుండగానే విప్లవ రాజకీయాలను స్వీకరించారు. 1970 నుండి ఉద్యమ కార్యకలాపాలలో పాల్గొంటూ మార్క్సిస్టు అధ్యయన వేదికలో అధ్యయనం, చర్చల ద్వారా మార్క్సిజం, లెనినిజం, మావో ఆలోచనా విధానాన్ని జీవిత దృక్పథంగా స్వీకరించి అంకితమయ్యాడు. నాటి జాతీయ, అంతర్జాతీయ, ఆర్థిక, సామాజిక, రాజకీయ, విప్లవ పరిస్థితుల మధ్య ప్రజాకార్య క్షేత్రంలో ప్రజలకోసం పనిచేయడానికి నిర్ణయించుకున్నాడు. నక్సల్బరీ, శ్రీకాకుళ ఉద్యమాల తరపు తెగింపుతో ముందుకురికాడు. విద్యార్థిరంగం, సాహితీ సాంస్కృతిక రంగాలలో తన కార్యకలాపాలను ప్రారంభించాడు. గ్రామీణ పేదల, గిరిజన ప్రజల ఉద్యమాలకు బాసటగా నిలబడుతూ శ్రామిక వర్గతత్వాన్ని జీర్ణించుకున్నాడు. ఆ క్రమంలోనే 1975 జూన్ లో ఎమర్జెన్సీ

- సి.పి.ఐ.(ఎం-ఎల్) రాష్ట్ర కమిటీ

విధించబడడంతో కామ్రేడ్ జస్వంత మరింత బరువైన పాత్ర నిర్వహించ వలసి వచ్చింది. ఆ బాధ్యతల నిర్వహణలో ఉండగానే 1976 ఆగస్టులో అరెస్టు అయ్యి రాజమండ్రి జైల్లో ఒకటిన్నర సంవత్సరాలు నిర్బంధించ బడ్డాడు. దీనితో ఆయన ఎమ్.బి.బిఎస్ చదువుకి అటంకం ఏర్పడింది. 1978 ప్రారంభంలో బెయిలుపై విడుదలయ్యాడు. పార్టీ నిర్ణయం ప్రకారం మిగిలిన సజైళ్లు పూర్తిచేసి హౌస్ సర్జన్ పూర్తిచేసి ఎమ్.బి.బిఎస్ సర్టిఫికేట్ పొందాడు. కానీ వైద్యం చేయడానికి బదులు ఆర్థికశాస్త్రంపై అవగాహనను పెంచుకునే కృషి చేశాడు. మార్క్సిస్టు సామాజిక శాస్త్రాలతో దోపిడీ వ్యవస్థకు సమూల చికిత్స చేయాలనిదేనని నిర్ణయించుకున్నారు. ఆర్థికశాస్త్రాన్ని అధ్యయనం చేశాడు. కామ్రేడ్ నాగిరెడ్డిగారి స్థానాన్ని ఈ రంగంలో పూరించాలనే పట్టుదలతో అధ్యయనం చేశాడు. జనశక్తి పత్రికకు వ్యాసాలు రాస్తూ పత్రిక కోసం కాకినాడ నుంచే కృషి చేశాడు.

సుప్రసిద్ధ కళాకారుడు, నాటక రచయిత కామ్రేడ్ సుంకర సత్యనారాయణ మూడవ అమ్మాయి శేషమ్మను జస్వంతకి వివాహం కోసం పార్టీ ప్రతిపాదించింది. అలా 1978 మే, 25 న కామ్రేడ్ శేషమ్మ జస్వంత జీవిత భాగస్వామిగా తోడయ్యింది. ఆమె ఉద్యోగంతోనే కుటుంబ భారాన్ని మోసింది. వారికి ఇద్దరు ఆడపిల్లలు, ఒక మగపిల్లవాడు. శేషమ్మ పార్టీ కామ్రేడ్స్ పిల్లలను కూడా తన పిల్లలుగా స్వీకరించి పెంచింది. మిత్రభృందాలు, కామ్రేడ్స్ రాకపోకలతో ఏర్పడిన అదనపు భారాన్ని భారమనుకోలేదు. దాదాపు శేషమ్మ కుటుంబాలన్నీ అలాంటి పాత్రనే పోషించాయి. అలా బాధ్యతను తీసుకోవడం జాతీయోద్యమం కాలం నుండి వారికి వారసత్వంగా వస్తున్నదే.

కామ్రేడ్ జస్వంత 1981 నుండి ‘జనశక్తి’ తెలుగు పత్రిక, పార్టీ ఇంగ్లీషు పత్రికలు ‘రెడ్ స్టార్’, తరువాత ‘వ్యాన్ గార్డ్స్’ బాధ్యతలను నిర్వహించాడు. 1992 నుండి జనశక్తి ఇంగ్లీషు పత్రికను బొంబాయిలో వుండి నిర్వహించే బాధ్యతను తీసుకున్నాడు. ఆ తరువాత ‘యూనిటీ ఇనిషియేటివ్’ ఇంగ్లీషు పత్రిక నిర్వహణ, ఆ తరువాత నుంచి నేటి వరకు కానూనన్యాల గారిచే స్థాపించబడిన ‘క్లాస్ స్ట్రగుల్’ ఇంగ్లీషు పత్రిక ఎడిటర్ గా కృషిచేస్తున్నాడు. వివిధ విప్లవ నిర్మాణాలతో ఐక్యతల సందర్భాలలో నిర్మాణ అవసరాలకు తగ్గట్టుగా, మొత్తం ప్రజా ఉద్యమ అవసరాలకు తగ్గట్టుగా పార్టీ నిర్వహించినవే ఈ పత్రికలన్నీ. ఆగస్టు మొదటి వారం వరకు ‘క్లాస్ స్ట్రగుల్’ పత్రిక కోసం కేంద్రకమిటీ వైఖరులను ప్రకటించడంలో రచనలను సాగిస్తూనే ఉన్నాడు. ఆయన పార్టీ దృక్పథాన్ని తన రచనలలో విస్పష్టంగా ఉంచేవాడు. రాజకీయ నిర్మాణ దృక్పథం నుండి ఏ పరిస్థితిలోను వెనులుబాటు తీసుకోకుండా వుండటం ఆయన గొప్పతనం.

వివిధ సందర్భాలలో పాలకులు ప్రవేశపెట్టిన ప్రజావ్యతిరేక విధానాలను నిశితంగా అధ్యయనం చేసి పత్రికల్లో ప్రతిబింబించేవారు.

(తరువాతి 14వ పేజీలో)